

عالم

<http://www.neweramagazine.com>

نمبره احمد



گدے پانیور کا سنگم

<http://www.neweramagazine.com>

نمبرہ احمد کا نیا ناول "عالم"

حالم (نمبر احمد)

”باب اول“

”گدلے پانیوں کا سنگم!“

اس نے خواب میں دیکھا کہ

وہ گدلی سی جگہ ہے....

دو دریاؤں کا سنگم....

بارش تڑا تڑا برس رہی ہے....

کچھ میں کھلے آسمان تلے دو لوگ کھڑے ہیں....

ایک سنبھلے ہالوں والی لڑکی ہے....

بارش نے اس کو ہنگو دیا ہے....

اس کے بال گیلے ہو کر گالوں سے چپک گئے ہیں

اور وہ گردن لٹھائے اوپر دیکھ رہی ہے....

آسمانوں کو.... آسمانوں کے پار جہانوں کو....

سامنے ایک آدمی کھڑا ہے....

کچھ سے اس کے پیر لٹ پت ہیں...

وہ دراز قد اور کسرتی بازوؤں والا ہے....

اس کے گیلے بال ماتھے پہ بکھرے ہیں....

وہ اپنے گریبان پہ ہاتھ ڈالتا ہے....

اور نائی نوج کے اتارتا ہے....

پھر وہ آستینیں موڑتا ہے... پیچھے... اور پیچھے....

لڑکی ابھی تک اوپر دیکھ رہی ہے....

آدمی جھکتا ہے.... کچھڑ سے مٹھی بھرتا ہے....

سیدھا کھڑا ہوتا ہے....

مٹھی لڑکی کی طرف بڑھاتا ہے....

”میرے ساتھ رہو.... ہم دونوں کو ایک دوسرے کی ضرورت ہے۔“

وہ بارش اور طوفان میں بلند آواز سے کہتا ہے....

وہ چونک کے اسے دیکھتی ہے.... پھر اوپر نگاہ اٹھاتی ہے....

دور آسمان پہ ایک پرندہ اڑتا ہوا آرہا ہے....

اپنے پر پھیلائے اس آدمی کے سر کے اوپر فضا میں آرتا ہے....

چکر کاٹتا ہے.... کاٹتا ہے.... کاٹتا ہے....

لڑکی انگلی اٹھا کر اشارہ کرتی ہے.... الفاظ اس کے یوں سے نہیں نکل پاتے.... مگر وہ ہونٹ ہلا کر کہتی.... بے آواز.... وہ دیکھو....

آدمی مٹھی بڑھائے بنوڑ کھڑا رہتا ہے.... اس کی مٹھی میں کچھڑ ہے.... اور کچھڑ میں دقتی ایک سونے کی چابی ہے....

میرے ساتھ رہو.... میرے ساتھ رہو.... وہ بنوڑ کہہ رہا ہے۔

پرندہ ان کے سر پہ چکر کاٹ رہا ہے.... سنہرے اور سرخ رنگ کا پرندہ.... عقاب جیسا.... فیلیں ہیروں جیسی آنکھوں والا پرندہ....

ایک جھلکے سے عالم کی آنکھ کھلی....

☆☆=====☆☆

کولا لپور، جزیروں کے ملک ملائیشیا کا سب سے مشہور شہر ہے۔ مختلف تہذیبوں اور ادیان کا مرکز.... یہاں مسلمانوں کی اکثریت تھی۔ سمندر اور اونچے پہاڑ.... سبزہ اور کھلے باغات.... وہ جنت کے تصور جیسا خوبصورت شہر تھا اور اس صبح وہ معمول کے مطابق آوازوں، شور اور بے فکر قہقہوں سے گونج رہا تھا.... لوگ مصروفیت سے اپنے روزمرہ کے کام نپٹا رہے تھے.... بڑڑکوں پہ.... دفنروں میں.... گھروں میں....

کے ایل (کولا لپور کو عرف عام میں کے ایل کہا جاتا تھا) کے مصروف کاروباری مراکز کے علاقے میں ایک اونچی عمارت بے نیازی سے کھڑی دکھائی دیتی تھی۔ اس کے بارہویں فلور پہ آؤ تو آفس کیبن بنے تھے اور ورکرز مصروف دکھائی دیتے تھے۔ ٹائپنگ کی آوازیں، فون کی گھنٹیاں.... یوں دکھائی دیتا تھا کہ اس آفس میں ہر دن کی طرح کام جاری و ساری تھے....

ایسے میں ایک نوجوان ہاتھ میں فائل پکڑے تیز تیز چلتا جا رہا تھا۔ چینی انتوش کی صورت کا حامل وہ درمیانے قد کا تھا اور چہرے پہ دبا دبا

جوش تھا۔ ایک آفس کے دروازے کے سامنے وہ رکا خوشی کو قابو کرتے ہوئے مسکراہٹ دہائی اور دھڑلے سے دروازہ کھولا۔ اندر آفس ٹیبل کے پیچھے ایک تھکا ماندہ سا دیہیز عمر شخص بیٹھا تھا۔ ٹائی ویسلی کیے، مگر بڑے تاثرات لئے، اس نے آنکھیں اٹھا کے اکتاہٹ سے اندر داخل ہوتے نوجوان کو دیکھا۔

”مولیا میں اس وقت کوئی بات نہیں مننا چاہتا۔ میں ساری رات سو نہیں پایا۔ ابھی مجھے ڈسٹرب نہ کرو۔“
 ”انور صاحب... اچھی خبر ہے۔“ مولیا دیکتے چہرے کے ساتھ کرسی کھینچ کر سامنے بیٹھا تو انور صاحب نے ہاتھ جھلایا۔
 ”تمہیں لگتا ہے اس وقت مجھے کوئی خبر خوش کر سکتی ہے؟ میری لاپرواہی سے باس کا لیپ ٹاپ چوری ہو گیا ہے اور تمہیں اپنے کاموں کی پڑی ہے؟“ وہ ناراض چینی آنکھیں مولیا پہ جما کے زور سے بولے۔ ”ابھی تک تو باس کو معلوم ہی نہیں ہے کہ ان کا لیپ ٹاپ جس میں ہمارے بزنس کے خفیہ دستاویزات ہیں اور جو انہوں نے مجھے وائرس سے پاک کرنے کے لیے دیا تھا میں گم کر چکا ہوں۔ جاؤ خدا کے لئے....“

”سرخل سے میری بات سنیں۔ مولیا نے لیپ ٹاپ کوٹریس کر لیا ہے۔“ وہ چپک کر بولا۔ (ملایشیا کے لوگ عموماً ”میں نے یہ کر لیا ہے“ کی جگہ اپنا نام لے کر کہتے ہیں کہ ”مولیا نے یہ کر لیا ہے۔“)
 انور صاحب کا جھکا تراچہرہ تیزی سے سیدھا ہوا۔ آنکھیں پھیلیں۔ بہت سے رنگ چند لمحوں میں بدلے۔
 ”کیا مطلب؟ کیسے؟“ وہ تیزی سے آگے ہوئے۔
 ”حالم!“ مولیا نے جوش اور فخر سے وہ نائل سامنے رکھی۔ انور صاحب نے چونک کے اسے دیکھا پھر سیاہ فائل کو۔
 ”تم نے حال کو ہاؤز کیا؟“ ان کی آواز سرگوشی میں بدل گئی۔ دلچسپ سرگوشی میں۔ آنکھوں میں چمک ابھری۔
 ”جی۔ مولیا نے رات کو ہی اسے کال کر دی تھی۔ اور صبح تک اس نے سارا کھوج لگا لیا ہے۔“
 ”اتنی جلدی؟“ ان کو خوشگوار سی پابلیٹی ہوئی۔

”وہ حال ہے سر۔ حال یعنی خواب دیکھنے والا مگر خواب وہ ہمارے پورے کرتا ہے۔ ہم جیسے لوگ پولیس کے پاس جا نہیں سکتے کیونکہ پولیس لیپ ٹاپ کو evidence میں شامل کر کے اسے دیکھے گی ضرور اور ہمارے کارپوریٹ سیکرٹس کمپرومائز ہو جائیں گے اور باس کو بھی علم ہو جائے گا۔ اس لئے ہمارے پاس حال جیسے پرائیوٹ Scam Investigator سے اچھا کوئی آپشن نہیں تھا۔“
 ”تم نے بہت اچھا کیا۔ حیرت ہے مجھے اس کا خیال کیوں نہیں آیا؟ حالانکہ کتنے کام کروا چکے ہیں ہم پچھلے چند ماہ میں اس سے۔“ وہ ہلکان سے پہلی دفعہ مسکرائے۔ پھر خیال آنے پہ پوچھا۔ ”کیسا ہے وہ اب؟ ویسا ہی نخریا مغرور اور موڈی؟“
 ”ہے تو وہ ویسا ہی۔ کتنی مٹیں کرنی پڑتی ہیں اس کی پھر کام کرنے کی حامی بھرتا ہے وہ۔ لیکن ایک دفعہ ذمہ داری اٹھالے تو کام کر کے دم لیتا ہے۔ ایسے ہی تو وہ کے ایل کی بلک مارکیٹ کا سب سے ذہین اور شاطر انویسٹی گیٹر نہیں ہے سر۔ اس کی ذہانت....“

”اچھا اچھا۔ اب کام کی طرف آؤ۔“ انہوں نے بے زاری سے ٹوکا تو مولیا کی زبان کو قفل لگا پھر نجل سا مسکرا کے بولا۔
 ”اچھا یہ دیکھیں۔ اس نے لیپ ٹاپ کو ٹریس کر لیا ہے۔ اس وقت ہمارا لیپ ٹاپ اس ایڈریس پہ موجود ہے۔“ مولیا نے فائل کھول کے اس پہ ایک جگہ دستک دی۔

انور صاحب آگے کو جھٹکے عینک ناک پہ جمائی اور غور سے پڑھا۔ ”یہ تو کسی کے گھر کا پتہ لگ رہا ہے۔ مگر یہ کون... ایک منٹ۔“ انہوں نے چونک کر آنکھیں اٹھائیں۔ رنگ فق ہوا تھا۔

”یہ تو تنگو کا مل ٹر کا گھر ہے۔“ انہوں نے چونک کے سر اٹھایا تو منہ آدھا کھل چکا تھا اور پیشانی پہ پسینہ چھوٹنے لگا تھا۔ ”تنگو کا مل نے ہمارا لیپ ٹاپ چر لیا؟ او خدا..... مجھے اٹھالے۔ مجھے اٹھالے...“
 ”صبر کریں سر۔“

”صبر؟ میں باس کو کیا منہ دکھاؤں گا؟“ وہ چیخے تھے۔ ”میری کار سے ان کا لیپ ٹاپ چوری ہوتا ہے اور چوری کرنے والا کون ہے؟ ہمارا سب سے بڑا حریف۔ یا اللہ! وہ اب تک کیا کچھ کر چکا ہو گا ہمارے ڈاکو منٹس کے ساتھ۔“ انہوں نے پیشانی پہ ہاتھ رکھا اور آنکھیں بند کر لیں۔ مولیا نے جلدی سے پانی کا گلاس بھر کے ان کے سامنے کیا۔ انور صاحب نے جھٹ لگا اس اٹھایا اور غٹا پنی گئے۔ پھر گہری سانس لے کر خود کو ہار مل کرنے لگے۔

”ابھی تک تو میں نے سر کو یہ کیہ رکھا ہے کہ لیپ ٹاپ ٹھیک کروا رہا ہوں۔ چند گھنٹے سے زیادہ میں ان کو نال نہیں سکتا۔ اب بتاؤ۔“ وہ خود پہ قابو پاتے ہوئے فکر مندی سے پوچھنے لگے۔ ”وہ کتنی جلدی تنگو کا مل کے گھر سے لیپ ٹاپ نکال سکتا ہے؟“
 ”کون؟“

”میرا دادا جو قبر میں بیٹھا تمہیں خط لکھ رہا ہے یو ایڈیٹ۔“ انہوں نے زور سے میز پہ ہاتھ مارا۔ پانی کا گلاس تو کانپا ہی، مولیا خود بھی اچھل ہی پڑا۔

”مم... میں... وہ... عالم کا پوچھ رہے ہیں آپ؟ مگر سر وہ انوسٹی گیٹر ہے۔ اس سے زیادہ وہ کچھ نہیں کر سکے گا اور...“ مگر انور صاحب کے تاثرات اور لال انکار آ نکھیں دیکھ کر وہ گڑ بڑا کے اٹھا۔ ”میں... میں کچھ کرتا ہوں۔ اس کی منت کرتا ہوں۔“
 انور صاحب نے خاموشی سے انگلی سے اسے قریب بلایا۔ وہ ڈرتے ڈرتے ان کی طرف جھکا۔

”اگر...“ وہ اتنا زور سے گرجے کہ مولیا بے اختیار پیچھے ہٹا۔ ”مجھے آج رات تک لیپ ٹاپ نہ ملتا تو تمہاری نوکری گئی۔ جتنا پیسا خرچ کرنا پڑے کرو... میں ساری رقم ادا کروں گا لیکن مجھے وہ واپس چاہیے...“

”راجر ہاس۔“ اس نے اثبات میں زور زور سے گردن ہلائی جلدی جلدی فائل سمیٹی اور باہر کو بھاگا۔
 اپنے آفس میں آکر اس نے دروازہ بند کیا اور کرسی پہ آکے نڈھال سا گرا۔ مگر وقت مزید ضائع نہیں کیا جا سکتا تھا۔ ایک نظر اپنی بیوی

بچوں کی تصاویر کو دیکھا جو میز پر رکھے فریز میں لگی تھیں اور پھر فون پر نمبر ملانے لگا۔ کانگ حالم۔ جلد ہی اس نے فون اٹھالیا۔
 ”میں سوچ ہی رہا تھا کہ ابھی تک میری صبح خوشگوار کیوں گزر رہی ہے۔ کوئی نحوست کیوں نہیں کھل رہی اس میں؟ فون کرنے کا شکر یہ
 مولیا۔ اب بتاؤ، کیا کام ہے؟“ خوشگوار سی مردانہ آواز کانوں سے نکل رہی تو مولیا کی صبح میں سارے زمانے کی نحوست کھل گئی۔ چہرے کے
 زاویے بگڑے مگر وہ ضبط کر کے مسکرایا۔

”تمہارا شکر یہ ادا کرنے کے لئے فون کیا تھا۔“

”ہو ہی نہیں سکتا۔ کام بتاؤ۔“ وہ اب کے رکھائی سے بولا تھا۔ ”مگر یاد رکھنا، اگلے چار دن میں مصروف ہوں۔ جمعرات کے بعد کرسکوں
 گا۔ اب بتاؤ، پھر سے کیا کھو دیا ہے تم نے؟“

”وہی لیپ ٹاپ....“ وہ بے چارگی سے بولا۔ ”وہ کیسے نکلواؤں؟“

”کیا مطلب؟ ابھی تک نکلوا نہیں ہے وہ؟ کمال آدمی ہو یا تم۔ دو گھنٹے پہلے رپورٹ دی تھی تمہیں۔ اپنے چار پانچ سیکیورٹی کے بندے
 لے کر جاتے ان کے گھر میں گھستے اور نکال کر یہ جاوہ جا۔“

”حالم... حالم... خدا کے لئے سمجھو۔“ مولیا اپنے ہال نوچنا چاہتا تھا۔ ”ہم کارپوریٹ سیکٹر کے لوگ ہیں۔ فنڈے بد معاش نہیں ہیں۔
 جتنے اچھے ہمارے سیکیورٹی آفیسرز ہیں، اس سے کہیں اچھے لوگ تنگو کمال کے پاس ہوں گے۔ وہ تنگو کمال ہے۔ ایک امیر اور طاقتور آدمی
 نہ ہوتا تب بھی ہم یہ نہیں کر سکتے کیوں کہ لیپ ٹاپ انور صاحب کی لاپرواہی سے کھویا ہے۔ ہم اس کو بتائے بغیر اس کو واپس حاصل کرنا
 چاہتے ہیں۔ کل صبح سے پہلے۔“

”دیکھو اگر تو تمہیں یہ غلط فہمی ہے کہ میں تنگو کمال کے گھر جا کر تمہارا لیپ ٹاپ چراؤں کا تو میں یہ نہیں کرنے کا، سوری۔ حالم چور نہیں
 ہے۔ صرف انوسٹی گیٹر ہے۔“ وہ بد رخی سے بولا تھا۔

”پھر میں کیا کروں؟ میری نوکری چلی جانے کی یار۔“ مولیا نے بے چارگی سے فون ٹو فریزر نوچ لیا۔ آفس بلائینڈرز سے چھن کر آتی دھوپ
 میں وہ مزید چمکنے لگی تھیں۔ تیز دھوپ۔ بے سائبان۔ اس کا دل پینھنے لگا۔

”اچھا پھر کسی چور کو ہاؤس کو وہ رات کو چرالائے گا۔“ حالم نے گویا تاک سے مکھی اڑائی۔

”میں کاروباری آدمی ہوں۔ کہاں جانتا ہوں گا ان چور ڈاکوؤں کو؟ تم کچھ کرو پلینز۔ میں منہ مانگی رقم ادا کروں گا۔“ دوسری طرف خاموشی
 چھا گئی۔

”پہلے سے دگنی رقم دو گے؟“ مولیا جھٹکے سے سیدھا ہوا۔ چہرہ کھل اٹھا۔

”ہاں بالکل۔“

”مگر میں تین گنا لوں گا۔“

مولیا نے فون کو کان سے ہٹا کر گھورا پھر ضبط کرتے ہوئے دوبارہ کان سے لگایا۔ ”جو مانگو گے دوں گا۔“

”پھر ایک کام کرو۔“ عالم کا لہجہ اب کے نرم پڑا جیسے اسے مولیا پر ترس آ گیا ہو۔ ”مجھے دو ڈھائی گھنٹے دو۔ میں تنگو کامل کے تمام ملازموں کی پروفائلز تمہیں دے دیتا ہوں۔ ان کی صلاحیتیں اور ان کی کمزوریاں۔ تم جس ملازم کو بہتر سمجھو اس کے پاس جا کر اس کو ڈرا دھمکا کے یا پیسے کا لالچ دے کر اس کو خرید لو۔ گھر کا بھیدی آسانی سے لیپ ٹاپ نکال کر لا دے گا۔“ مولیا کا منہ کھل گیا۔

”یہ سب میں کروں گا؟ مطلب... کیا تم خود ان ملازموں سے بات نہیں کر سکتے؟“

”یونواٹ مولیا... تم اس قابل نہیں ہو کہ تمہاری مدد کی جائے۔ اب فون نہ کرنا۔“ کھٹ سے فون بند ہو گیا۔ مولیا کا سر گھومنے لگا۔ اس نے دیوانہ وار دوبارہ نمبر ملایا۔

”پلیز... پلیز عالم... فون اٹھا لو...“ وہ با آواز بلند دعا کر رہا تھا۔

(اگر باس کو معلوم ہو گیا... گھن کے ساتھ وہ بھی پس جائے گا۔ بلکہ وہ تو سڑک پہ آ جائے گا۔) مگر عالم فون نہیں اٹھا رہا تھا۔ میز پر رکھے فون فوٹو فیز اب دھوپ کی حدت سے چمکنے لگے تھے۔ جیسے اس کے بیوی بچے سایے سے نکل کر ننگے سر سورج تلے آ کھڑے ہوئے ہوں۔ اس کا تو گھر بھی کہنی کا دیا ہوا تھا۔ اس نے غصے اور بے بسی سے پیغام نام پ کیا۔

”عالم... فون اٹھاؤ ورنہ میں خود کشی کروں گا۔“

”آفس کے دروازے کا کالہ کب کھول کے خود کشی کرنا۔ ورنہ لاش سے بدبو آنے میں چند دن لگ جاتے ہیں۔“

”میں تمہاری منت کرتا ہوں۔ میں اس کے ملازموں سے خوب بات کروں گا۔ صرف مجھے ان کی پروفائلنگ کرو۔“ اس نے جلدی جلدی پیغام لکھا۔

”پہلے مجھ سے معذرت کرو۔“ فوراً جواب آیا۔

”کیسے؟“

”ایک کانفڈ پ لکھو۔ عالم کے ایل کا بہترین اسکام انویسٹی گٹر ہے اور میں آئندہ اس سے اختلاف نہیں کروں گا۔ تمہارے یہ لکھنے تک میں پروفائلز تیار کروں گا۔“ مولیا نے فوراً سے نوٹ پیڈ پر قلم کھینٹا۔

”میں نے یہ لکھ بھی لیا۔“

”اس کو پانچ سو چھپن دفعہ لکھو۔“ وہ غرا کے بولا اور فون کٹ گیا۔ مولیا نے گہری سانس لی، آستین سے پیشانی پونجھی اور جلدی جلدی قلم کانفڈ پر گھسیٹنے لگا۔

”پتہ نہیں اس شخص کی کون سی اتا کو تسکین ملتی ہے ایسے کاموں سے۔“ وہ غصے سے بڑبڑا بھی رہا تھا۔

کمرے میں دھوپ پھیلتی جا رہی تھی۔ مگر اس نے اے سی کو تیز نہیں کیا۔ اسے خیال ہی نہیں آیا۔ بس سر جھکائے، لکھتا گیا۔ لکھتا گیا

جانے کتنی دفعہ لکھا گیا تھا کہ اس نے سر میز پر رکھ دیا اور خالی نظروں سے قلم اور پینسل سے بھرے گگ کو دیکھنے لگا۔ اس کا سر درد کر رہا تھا جیسے دماغ پھٹنے کو ہو۔ انور صاحب کے ساتھ اس کی نوکری اور گھر دونوں جائیں گے۔۔۔۔

فون کی گھنٹی چنگھاڑی تو مولیا اچھل پڑا۔ تیزی سے فون اٹھایا۔ حالم کی ای میل آئی تھی۔ اس کے جسم کا ہر عضو آنکھ بن گیا تھا۔

کچھ دیر بعد وہ چنر پر ہنڈ کاغذ اپنے سامنے پھیلائے بیٹھا تھا۔ کھلاپ ناپ ترچھا کر کے یوں رکھا ہوا تھا کہ سورج کی کرنوں کا راستہ رک گیا تھا اور فوٹو فریمز چھایا تھے۔ ان کو جیسے ساہان مل گیا تھا۔

”تنگو کامل کا ڈرائیور!“ اس نے ایک کاغذ اٹھا کر چہرے کے سامنے کیا اور آنکھیں چھوٹی کر کے تفصیل پڑھی۔ ”اؤہوں۔ جو اتنے سال سے تنگو کامل کی ملازمت کر رہا ہو، بھلے وہ جوئے کا عادی بھی ہو، وہ نہیں بک سکتا۔“ اس نے کاغذ واپس ڈالا اور دوسرا پرنٹ آؤٹ اٹھایا۔

”بلکر۔“ ہنڈ مٹھی ہونٹوں پر رکھ کے چند لمبے تفصیلات پڑھیں۔ بلکر کا سارا کچا چٹھا کھول کر رکھ دیا گیا تھا جیسے ”یہ تو بالکل بھی نہیں۔ اس کا کرمنل بیک گراؤنڈ اس کی کمزوری نہیں اس کی طاقت ہے۔ کیا سوچ کے حالم نے اس بٹے کئے آدمی کی پروفائل بنا کے دی ہے؟ یہ تو مجھے پھونک مار کے اڑا دے گا۔“

جھر جھری لے کر کاغذ رکھ دیا۔ اب پرسل اسٹینٹ کی باری تھی۔ اس کی شکل دیکھ کر ہی مولیا کو روتا آ گیا۔

”یہ تو مجھ سے عمر میں بھی بڑا ہے اور قابلیت میں کہیں آگے ہے۔ امریکا کا پڑھا ہوا محنتی اور قابل نوجوان اس کے سامنے میں بات بھی نہیں کر پاؤں گا۔“ اس کاغذ کو تو اس نے چھوا بھی نہیں۔ پھر اگلے کو دیکھا تو نگاہ پھڑکی۔ دھیرے سے کاغذ اٹھا کے آنکھوں کے سامنے لایا۔ وہ ان تمام پروفائلز میں پہلی نسوانی پروفائل تھی۔

”تالیہ مراد۔“ وہ نام پڑھتے ہوئے بڑبڑایا۔ صفحے کے کونے میں اس کی تصویر بنی تھی۔ (تصویر آج کی کی ہوئی تھی) جیسے کسی گھر کی چھت سے گلی میں چلتی لڑکی کی تصویر اتاری گئی ہو۔ وہ لمبا سا مٹھائی طرز کا فرائڈ پینے ہوئی تھی، کبھی یہ نوکری لگتی تھی، جس میں پھول تھے اور وہ سر جھکائے کندھے کے پرس سے کچھ نکال رہی تھی۔ ماتھے پر سفید خوبصورت سیاہیت پہن رکھا تھا جس سے سیاہ بال نکل کر کندھے پر گر رہے تھے۔ جھکے سر اور ہیٹ کے باعث چہرہ واضح نہ تھا مگر رنگت گوری، ٹکھری ہوئی لگتی تھی۔) مولیا کی نظریں ناپ شدہ الفاظ پہ جا رکیں جو حالم نے اس کی پروفائلنگ کرتے ہوئے لکھی تھیں۔

”تالیہ مراد۔ اس کا تعلق کشمیر سے ہے۔ تین ماہ سے تنگو کامل کی ملازمت ہے۔ زیادہ پڑھی لکھی نہیں ہے، مگر انگریزی اور ملے زبان ٹھیک سے بول لیتی ہے۔ بہت باتونی لڑکی ہے۔ قدرے بے وقوف اور جلد باز۔ آدھا دن تنگو کامل کی ملازمت کرتی ہے اور شام میں ایک ریستورانٹ میں ویٹرس کے طور پہ کام کرتی ہے۔ کشمیر میں اس کا لمبا چوڑا خاندان ہے جس کی کفالت یہی کرتی ہے۔ جو کماتی ہے وہیں بھیج دیتی ہے۔ خود عام کپڑوں اور جوتوں میں خوش باش گھوم رہی ہوتی ہے۔ تالیہ کو سوپ بنانے، ایتھوں کی طرح بہت بولنے، اور ہر چھپکلی کا کروچ کو دیکھ کر چیخیں مار مار کے رونے کے علاوہ کچھ نہیں آتا۔ وہ ایسی لڑکیوں میں سے ہے جن کے پاس اچھی شکل اور دراز قد کے علاوہ

کوئی خصوصیت اور صلاحیت نہیں ہوتی۔ نہ ذہانت، نہ تعلیم۔ اس کے باوجود تنگو کامل ہو یا سوپ پارلر والے، سب تالیہ سے محبت کرتے ہیں۔ میں یہ دیکھ کر بہت حیران ہوا کہ ایک کم ذہن، کم علم اور سادہ سی لڑکی پہ سب اتنا اعتماد کیوں کرتے ہیں؟ مگر اس کی وجہ صرف یہ ہے کہ وہ ایماندار سچ بولنے اور خیال رکھنے والی لڑکی ہے۔ خوش اخلاق اور ہنس مکھ ہے۔ انہی خامیوں کی وجہ سے وہ زندگی میں کبھی ترقی نہیں کر سکی اور نہ کبھی کر سکے گی۔“ وہ ایک بے رحمانہ تجربہ تھا۔

مولیا کی پیشانی پہ آنسوؤں کی لکیریں ابھریں۔ ”حالم کتنا بے مروت اور سفاک ہے۔ یا شاید مادہ پرست۔“ ابھی وہ کوئی اور تبصرہ کرتا لیکن صفحے کا آخری پیرا گراف پڑھ کے ٹھٹک گیا۔

”تالیہ یہاں الیگل ہے۔ وہ نوکری کی تلاش میں آنے والے غیر قانونی پاکستانیوں میں سے ہے۔ اور یہی اس کی وہ کمزوری ہے جس کی بنا پہ اس کو ڈرایا دھمکایا جاسکتا ہے۔“

”اوہ تب ہی تنگو کامل نے اسے ملازمت دی۔ الیگل لڑکی یعنی کم تنخواہ اور مراعات۔ کنجوس تو وہ ہمیشہ سے تھا۔ غیر قانونی تارک وطن...“ مولیا نے چہرہ اٹھایا تو اس کی آنکھیں چمک رہی تھیں۔ رنگت میں پھر سے سرخیاں گھل گئی تھیں اور نو فوٹو فریزر جھاؤں میں محفوظ دکھائی دیتے تھے۔

”مجھے اس لڑکی کو ڈھونڈنا ہے۔“ کاری چابی اٹھاتے ہوئے اس نے تمام کانڈسمیٹ کرفائل میں رکھے، ایک نظر لڑکی کے پتے پہ ڈالی اور فائل لئے اٹھا۔

”مجھے ان چند گھنٹوں میں اس لڑکی کے ڈریسے ہاس کا ایپ ناپ واپس حاصل کرنا ہے۔“ وہ ایک عزم سے باہر گویا بھاگا تھا۔

☆☆=====☆☆

سوپ پارلر میں دوپہر اپنی ساری حدت کے ساتھ جلوہ گر نظر آتی تھی۔ بیچنی کی خوشبو اور اشتہار انگیز دھوکے میں پھیلے تھے۔ لیکن میں ایک ساتھ بہت سی چیزیں یک رہیں تھیں۔

اندر جھاٹکو تو دو ویٹرز تھے۔ پہ برتن لگا رہے تھے۔ ایک ویٹرس ایک پلیٹر پہ چمکی کھڑی اس میں رکھے ملغوبے کو سجا رہی تھی۔ ایک بوڑھا آدمی اپرن اور ٹوپی پہننے کھڑا سوپ کے دستکچے میں چیچ ہلا رہا تھا۔ صرف وہ فارغ بیٹھی نظر آتی تھی....

خالی کاؤنٹر پہ چوکڑی کے انداز میں بیٹھی اس نے اپرن پہن رکھا تھا اور بال ٹوپی میں مقید تھے۔ یہ واضح نہ تھا کہ وہ کتنے لمبے تھے مگر چہرہ بیضوی اور سرخ سفید سا تھا۔ سیبوں جیسے گال جن پہ مسکرانے سے ڈھیل پڑتا تھا۔ اور بڑی بڑی سبز آنکھیں۔ وہ ایشیائی نقوش والی پیاری سی لڑکی تھی اور اس وقت آنکھیں گھما کے سب کو دیکھتی مسکراتے ہوئے گنگنائے جا رہی تھی۔

دفعتاً دوسری ویٹرس نے سر اٹھا کے اتاہٹ سے اسے دیکھا۔

”کتنا کام پڑا ہے! مگر تم تھوڑا سا کر لو گی تو وزن نہیں کم ہو جائے گا تمہارا۔“

تالیہ گانا روک کے ہلکا سا ہنسی پھر آنکھیں سیدھی ویٹرس پہ جمائے بولی۔ ”میرے گانے سے سوپ میں ذائقہ آتا ہے۔ آپ لوگوں نے وہ مووی دیکھی ہے کنگ فو پانڈا؟ نہیں دیکھی نا؟ میں نے بھی نہیں دیکھی۔ لیکن سنا ہے اس میں ایک موٹا سا پانڈا تھا جو....“

”تم نے اپنی تنخواہ کا کیا کیا تالیہ؟“ بوڑھے شیف نے ایک دم اس کی طرف گھوم کے سختی سے سوال پوچھا تو تالیہ کی زبان رکی، لیکن مسکراہٹ برقرار رہی۔

”جب معلوم ہے کہ تنخواہ پاکستان بھیجتی ہوں تو پوچھتے کیوں ہو، پیارے اور موٹے سے بوڑھے؟“ وہ کہہ کے خود ہی ہنس دی تو باقی سب بھی ہنس پڑے۔ سوائے شیف کے جو خنگلی سے اسے گھور رہے تھے۔

”لٹا دینا ہر دفعہ کی طرح اپنے خاندان پہ سب کچھ؟ اپنے لئے کیوں کچھ نہیں رکھتی؟“ وہ زچ ہوئے۔

”ارے ارے... میرے کون سے اتنے خرچے ہوتے ہیں۔ اور پھر اتنے سارے پیسوں کا میں نے کیا کرنا ہے۔ اونہوں۔ کھاؤ نہیں ایک۔“ اس نے بات کرتے کرتے کٹگریٹا اٹھایا اور ویٹرس کے ہاتھ پہ مارا جو نوکری سے گاجر بے پرواہی سے اٹھا رہا تھا۔ ہاتھ پہ لگی تو اس نے بد مزگی سے تالیہ کو دیکھا جس نے لٹی میں دائیں بائیں گردن بلائی۔ ”اونہوں۔ یہ مالک کی امانت ہے۔ ہم اسے نہیں کھا سکتے۔“

”بس بس تالیہ تم اپنی سچائی اور ایمانداری کو لے کر ہمیشہ ویٹرس کی ویٹرس ہی رہنا۔“ وہ برہمی سے ٹرے اٹھاتا ہا ہر نکل گیا۔ تالیہ پھر سے ہنس دی اور کندھے اچکا دیے۔ پھر گردن موڑ کر تالیہ شیف کی طرح اسے ناراضی سے گھور رہے تھے۔ تالیہ نے مسکراہٹ دہالی۔

”تمہارے خاندان سنے کیا تمہیں پیسہ کمانے والی مشین سمجھ رکھا ہے؟ تمہارا باپ اور بھائی خود کیوں کام نہیں کرتے؟ چلو ماں باپ تو ٹھیک ہے، بھائی بھابھی اور ان کے بچوں کا خرچہ سچی تم کیوں اٹھاؤ؟ کیا ان کو احساس نہیں ہوتا کہ تم ایک انسان ہو اور دو دو نوکریاں کر کے گزارا کرتی ہو؟“ ہنسنے اور بے بسی کی حدت سے ان کی آنکھوں میں پانی آ گیا تھا۔

”اسی بات نہیں ہے۔“ تالیہ اداس ہوئی۔ ”ابو بیمار رہتے ہیں بھائی کی نوکری سے گزارا نہیں ہوتا۔ بھابھی کے بچے ہیں وہ کام نہیں کر سکتیں.... اور وہ سب کوشش تو کرتے ہیں۔ پھر ان کا کیا قصور؟ اگر میں فوراً پڑھ لکھ جاتی تو کوئی نوکری کر لیتی اچھی سی۔ لیکن خیر....“ وہ کھلے دل سے مسکرائی۔ ”میرے کون سے خرچے ہیں یہاں۔ نہ پڑھائی وغیرہ کرنی ہوتی ہے نہ بیمار پڑتی ہوں۔ اوپر سے ہوں بھی الیگل۔“

کھٹاک سے ڈوٹی بوڑھے شیف نے اس کے کندھے پہ دے ماری۔ وہ ہلہلا اٹھی۔ ”کیا ہے؟“ تروٹھے پن سے چیختی تھی۔

”ہزار دفعہ کہا ہے اس بات کا اعلانہ نہ کیا کرو۔ پولیس نے پکڑ لیا تو تیری پھنسوگی۔“

”ہاں تو آپ کے سامنے ہی کہہ رہی ہوں کون سا کسی اور کو بتا رہی ہوں۔“ وہ کندھا سہلاتے ہوئے خنگلی سے ان کو دیکھ رہی تھی۔ ”اب الیگل ہوں تو اس میں میرا کیا قصور؟ ٹریول ایجنسی نے دھوکہ دیا تھا۔ مجھے تو یہاں آ کر علم ہوا۔ میرے تو پیپر ز بھی انہوں نے رکھ لئے۔ خیر وہ تو انہوں نے دوسرے نام سے بنوائے تھے۔ غلطی میری اتنی ہے کہ میں نے اسی وقت عقل سے کیوں نہیں کام لیا۔ مگر مجھے نوکری چاہیے تھی“

کندھا سہلانا اس کا ہاتھ ڈھیلا پڑ گیا۔ اداسی سے پلکیں جھک گئیں۔ ”اب اگر تمخواہ بھیج دیتی ہوں پاکستان تو کیا برا کرتی ہوں۔ ایک بھائی ہی تو ہے کمانے والا۔ اب فوج کی نوکری میں کہاں گزارا ہوتا ہے پانچ لوگوں کا؟“ اس نے سر جھٹک کر پانی کی بوتل نکالی اور بیٹھے بیٹھے منہ سے لگائی۔

”معر شیف نے پلٹ کے اسے دیکھا۔ ”نرسنگ چھوڑ دی اس نے؟“ تالیہ نے پانی کا گھونٹ بوتل اوپر لے جا کر بھرا پھر بوتل لبوں سے پھنائی اور ڈھکن بند کرتے ہوئے ان کو دیکھ کر بولی۔ ”کہاں؟ فوج میں میل نرس ہے نا وہ۔ آپ کو تو میرے گھر والے اتنے برے لگتے ہیں کہ ان کی اچھی باتیں بھی بھلا دیتے ہیں آپ!“ آخر میں زروٹھے پن سے بولی۔ شیف چند لمحے تاسف سے اسے دیکھتے رہے۔

”تمہارے کوئی خواب نہیں ہیں تالیہ؟“ اس سوال پہ تالیہ جو گوتم بدھا کے انداز میں پوکڑی مارے کاؤنٹر پہ بیٹھی تھی، تھوڑی تلے انگلی رکھے اوپر دیکھتے ہوئے سوچنے لگی۔ ”میرے خواب؟“

”ہاں تالیہ... تمہارا سب سے بڑا خواب کیا ہے؟“ ایک ویٹر واپس آ گیا تھا اور گنگلو میں پر جوش سادھل ہوا تھا۔ ویٹر شیف سب رک کر اسے دیکھنے لگے۔ جوانگی سے گال پہ دستک دیتی اور دیکھتی سوچ رہی تھی۔ پھر اس کی آنکھیں چمکیں اس نے ان سب کو دیکھا اور چنگی بجائی۔ ”ہے نا۔“

”کیا؟“ سب کام روکے اسے ہی دیکھ رہے تھے۔ تالیہ نے دانت سے نچلا لب دبائے بڑی بڑی سبز آنکھیں مسکرا کے چمکیں۔ ”میرا سب سے بڑا خواب یہ ہے کہ کیشن ایک سوپ کارٹ دکھیلنے ہوئے شہر کی مصروف ترین سڑک پہ سوپ بیچ سکوں۔ میرا اپنا ذاتی سوپ کارٹ ہو اور لوگ میری بہترین ریسی وی والے سوپ کے دیوانے ہوں!“

کچن میں لمحے بھر کوسناٹا چھا گیا۔ شیف کا چہرہ سب سے زیادہ اترا تھا۔ ویٹرس تو جل بھین گئی۔

”ایک سوپ کی ریڑھی؟ بس تالیہ؟ بس؟“ ایک نے پیر پٹھا۔

تالیہ ڈر کے ذرا خفیہ ہوئی۔ ”کچھ غلط کہا میں نے؟“

”لو کہ تم جو جوان ہو، شکل کی بھی اچھی ہو، خود مختار ہو اور تمہارے خواب اتنے محدود ہیں؟ سوپ کی ریڑھی... اف تالیہ... اف۔“ ویٹرس نے ٹرے اٹھائی اور پیر پٹھتی باہر نکل گئی۔

”ارے ارے... تمہیں معلوم بھی ہے ایک کارٹ کتنا مہنگا ملتا ہے بات تو سنو۔“ وہ پیچھے سے پکارنے لگی۔

”تالیہ کیا تم دوسروں کی طرح اونچے اونچے خواب نہیں دیکھتی؟“ شیف نے دیکھ ڈھکا اور اس کے سامنے آ کر حوصلہ افزاء انداز میں پوچھنے لگے۔

”کیا تمہارا دل نہیں چاہتا تمہارا اونچا سا محل ہو جس میں تم ملکہ کی طرح رہو، تمہارے پاس دولت کا ڈھیر ہو، شہزادوں سا شو ہو،

تمہیں کوئی کام نہ کرنا پڑے، نوکری چاکر ہوں، تم جس شے کو ہاتھ لگاؤ وہ سونا بن جائے۔ تالیہ مراد کیا تم ایسے خواب نہیں دیکھتی؟“

تالیہ نے ان کی آنکھوں میں دیکھتے ہوئے دائیں بائیں نفی میں گردن ہلائی۔ ”نہیں تو۔“

بوڑھے شیف کی ساری خوش اخلاقی ہوا ہو گئی۔ ماتھے کو چھوا اُسے غصے سے کوسا اور کام کی طرف پلٹ گئے۔ تالیہ کندھے اچکا کر پھر سے ہنس دی۔

”میں تو ایک عام ہی لڑکی ہوں۔ نہ میری تعلیم ہے نہ کوئی اعلیٰ خاندان۔ مجھے خوابوں میں دلچسپی ہے نہ مردوں میں۔ بس تنگو کامل کے گھر سے ریسٹورانٹ اور ریسٹورانٹ سے ان کا گھر... میری زندگی جب ان ہی دونوں چکروں میں کٹ جاتی ہے تو کیا کرنا ہے میں نے لے لے خواب دیکھ کر۔ اپنے لئے کماتی ہوں کھاتی ہوں اور گھر والوں کو کھلاتی ہوں۔ میں تو بہت خوش ہوں ایسے۔ میری زندگی میں کوئی مسئلہ کوئی پریشانی نہیں ہے۔“ وہ بے فکری سے ہنس کھ سے انداز میں کہہ رہی تھی۔

شیف مزید اسے کچھ سخت سست سناتے کہ ایک ڈیڑھ تیزی سے اندر آیا۔

”تالیہ... تم سے کوئی ملنے آیا ہے۔“

”مجھ سے؟“ تالیہ نے انگلی سینے پر رکھ کے آنکھیں حیرت سے پھیلائیں۔

”ہاں۔ سوٹ وغیرہ پہن رکھا ہے۔ پوچھ رہا تھا تم تنگو کامل کی ملازمہ ہونا؟“

”اوہ۔“ تالیہ کی سبز آنکھیں چمکیں۔ ”میں جھگڑی۔“ وہ جلدی سے نیچے اتری جو تے پیروں میں گھسیڑے (ویٹرس نے تاک سکوڑ کے اس کی اس حرکت اور خالی سلیب کو دیکھا۔ صفائی، تمیز، آداب، سب خاک میں مل جاتے تھے اس کی وجہ سے۔) اور باہر کو لپکی۔ کیپ سر سے اتار دی تھی سیاہ بال جو کندھوں تک آتے تھے اس وقت پونی میں بند تھے۔ وہ ہاتھوں سے سامنے کے بال درست کرتی آگے چلتی آئی۔ لبوں پہ مسکراہٹ تھی۔

کوٹنے کی میز پہ مولیا بے چین سا بیٹھا تھا۔ چینی نٹوش کا حامل وہ درمیانے قد کا نوجوان تھا اور بار بار گھڑی دیکھ رہا تھا۔ پریشان لگتا تھا۔ دفعتاً نظر اٹھائی تو دیکھا سامنے سے ایک ویٹرس جلتی آ رہی ہے۔ حامل کی وی گئی تصویر میں اس کی شکل واضح نہ تھی مگر وہ پہچان گیا۔ البتہ اپنی جگہ سے نہیں اٹھا۔ چہرے کو بھی سنجیدہ بنایا۔ وہ سامنے آئی تو اس نے کھٹکی سے کرسی کی طرف اشارہ کیا۔

”بیٹھو! مجھے تم سے بات کرنی ہے۔“

وہ اس کے سامنے بیٹھی۔ کہنیاں میز پر رکھیں، ہتھیلیوں پہ چہرہ گرایا اور دلچسپی سے اس کو دیکھا۔ ”بولیے۔“

مولیا قدرے رعب سے کھٹکھارا پھر اس کی آنکھوں میں دیکھتے ہوئے سنجیدگی سے گویا ہوا۔ ”تم تنگو کامل کی ملازمہ ہونا؟“

”یعنی کہ میرا اندازہ درست تھا۔“ وہ ہلکا سا ہنس دی۔ ”آپ تنگو احمد کامل (تنگو کامل کے بیٹے کا نام) کی سالگرہ کی تقریب میں تھے

شاید اور میرا سوپ پینا تھا نا آپ نے۔ اور اب آپ یقیناً چاہتے ہوں گے کہ میں آپ کے لئے کام کروں مگر میں...“

”تم ملائیشیا میں ایگل ہوئے نا؟“ وہ سختی سے بولا تو وہ ٹھہر گئی۔ مسکراہٹ مدھم ہوئی۔ سبز آنکھوں میں حیرت ابھری۔

”آپ کو کیسے...“

”دیکھو میں لمبی بات نہیں کرنے آیا لیکن اگر ابھی میں جا کر پولیس کو اطلاع کر دوں کہ تم یہاں ایگٹل ہو تو یہ سوپ پارلر کا مالک تو چھوڑو سنگو کامل بھی مشکل میں پھنس جائے گا۔“

تالیہ کے ہونٹ کھل گئے۔ ایک تک اسے دیکھے گی۔ پھر آنکھوں میں افسوس ابھرا۔

”آپ ایسا کیوں کریں گے؟ میرے ساتھ ٹریول ایجنسی نے دھوکا کیا تھا۔ اور پھر میں نے اپلائی کر رکھا ہے قانونی....“

”تم جانتی ہو میں تمہیں ابھی کے ابھی جیل میں ڈلواسکتا ہوں۔“ وہ آگے کو جھکا اور اس کو گھورتے ہوئے غرایا۔ وہ ہلکا سا چونگی۔

”آپ کون ہیں اور کیا چاہتے ہیں؟“

مولیٰ نے گہری سانس لی اور فائل کھولی۔ پہلے صفحے پہ تالیہ کی پروفائل (رپورٹ) رکھی تھی۔ تالیہ نے سر جھکا کے دیکھا تو آنکھیں پھیل گئیں۔ بے یقینی سے پلکیں اٹھائیں۔ ”میرے بارے میں آپ کو اتنا کچھ....؟“ اب کے وہ ذرا سنبھل کر بیٹھی۔ چونکی سی۔ قدرے پیچھے بھی ہوئی۔ ”کون ہیں آپ؟“

مولیٰ نے اگلا صفحہ پلانا اور ایک تصویر نکال کے اس کے سامنے رکھی۔ ”یہ تمہارے گھر والوں کی تصویر ہے، ہاں کشمیر میں رہتے ہیں وہ۔ جانتی ہو میں ان کے بارے میں کیسے جانتا ہوں؟ کیونکہ میرے ہاتھ بہت لمبے ہیں۔“ اس کی طرف جھکے وہ اس کی آنکھوں میں دیکھتا چہا چہا کے کہہ رہا تھا۔ تالیہ کی رنگت زرد پڑنے لگی۔ وہ مزید پیچھے ہونی پھر گردن گھما کے دیکھا۔ ارد گرد لوگ کھانے پینے اور باتوں میں مصروف تھے۔ کوئی ان کی طرف متوجہ نہیں تھا۔ ٹخنوں وہ لڑکی نے پھر سے مولیٰ کو دیکھا۔

”کیا چاہتے ہو؟“

”تمہارے اوپر قرضہ بھی ہے۔ بھائی کی شادی کے لئے لیا تھا نا؟ وہ کیسے اتارو گی؟ کبھی سوچا؟“

”آپ کو مجھ سے کیا چاہیے۔“ وہ شدید غیر آرام دہ نظر آ رہی تھی۔

”دیکھو تالیہ....“ مولیٰ نے آواز دہرائی۔ ”اپنا کچھ نہ لیا۔“ اس نے پھر سے پلکیں نہیں ہٹا رہا تھا۔ ”اگر تم چاہو تو میں تمہارا قرضہ بھی اتار سکتا ہوں۔ مزید رقم بھی دے سکتا ہوں اور تمہاری فیملی کو بھی کچھ نہیں ہوگا۔ بات نہیں مانو گی تو تمہارے ماں باپ کو نقصان پہنچ سکتا ہے اور تم ایگٹل ہونے اور جیل چلے جانے کے باعث ان کی مدد بھی نہیں کر پاؤ گی۔ اب بتاؤ میری مدد کرو گی؟“

”کیسی مدد؟“ وہ ابھی۔ رنگت قدرے بحال ہوئی۔

”تمہارے مالک سنگو کامل نے میرا ایپ ٹاپ چرایا ہے، اور مجھے وہ واپس چاہیے۔ یہ اس کی تصویر ہے۔“ اس نے کھلی فائل سے ایک اور کاغذ نکال کر سامنے رکھا تو نیچے رکھے ایک کاغذ کا کونا باہر کوسرک آیا۔ تالیہ نے گردن میڑھی کر کے پڑھا۔ نچلے کاغذ کو جس پہ ایک ہی فقرہ کسی نے بار بار پتین سے لکھا ہوا تھا۔

”حالم کے ایل کا بہترین اسکام انویسٹی گیٹر ہے اور میں آئندہ....“ مولیٰ نے ایک دم بڑبڑا کے کاغذ اندر ڈالا۔ تالیہ نے چونک کے اسے

دیکھا۔ ”آپ نے کسی حامل نامی اسکام انویسٹی گنیر کو ہاڑ کیا ہے میری چھان بین کے لئے؟“ آواز میں ہلکا سا غصہ در آیا۔

”میری بات دھیان سے سنو۔“ اس نے دوسرا کاغذ سامنے کر کے فائل بند کر دی۔ (سوال نظر انداز کر گیا۔) ”یہ اس لیپ ٹاپ کی تصویر ہے اور یہ تنگو کامل کے گھر میں موجود ہے۔ میرا لیپ ٹاپ چرایا ہے انہوں نے۔ تم مجھے یہ واپس لا کر دو گی اور اگر تم نے ایسا نہ کیا تو تم جانتی نہیں ہو میں تمہارے ساتھ کیا کر سکتا ہوں۔“

”آپ چاہتے ہیں میں چوری کروں؟“ وہ الجھن سے اس کو دیکھ رہی تھی۔

”ہاں۔ جو انہوں نے چوری کیا مجھ سے اس کو واپس چوری کرو۔ میں تمہیں ایک خطیر رقم دوں گا اور نیشنلٹی لینے میں بھی تمہاری مدد کروں گا۔“

”میں اپنے مالک کے گھر چوری کروں؟ اپنے مالک کے گھر؟“ اس نے انگلی سینے پر رکھ کے افسوس سے پوچھا۔ مولیا نے بے صبری سے

جھٹ سر ہلایا۔ ”ہاں...“

تالیہ نے تاسف بھری سانس کھینچی اور سر جھٹکا۔ ”پھر آپ ایسا کریں پولیس کو بتادیں جو بھی بتانا ہے کیونکہ تالیہ ایسی نہیں ہے۔ مجھے آپ کے پیسے نہیں چاہیے ہیں۔ میں اپنے مالک کو دھوکا نہیں دوں گی۔“ وہ سادگی سے کہہ کر کھڑی ہو گئی۔ مولیا بھی ساتھ ہی کھڑا ہوا۔

”سب یہی کہتے ہیں کہ ہمیں پیسے نہیں چاہئیں اس سے پہلے کہ انہیں چند صفر بڑھا کر رقم دی جائے۔ یہ میرا نمبر رکھ لو۔ تمہارے پاس ایک

گھنٹہ ہے۔ ذہن بدلے تو مجھے کال کرنا۔ لیکن اگر پولیس یا تنگو کامل کے پاس جانے کی کوشش کی تو یاد رکھنا...“ اس نے اپنا موبائل ہرا کے

دکھایا۔ ”میں نے تمہاری گفتگو ریکارڈ کر لی ہے جس میں تم نے ایکن ہونے کا اعتراف کیا ہے۔ اگر مجھے میرا لیپ ٹاپ نہ ملا تو میں اس گفتگو

کو کیسے استعمال کر سکتا ہوں تمہاری سوچ ہے۔ ایک گھنٹہ۔“ ایک کاغذ کی چٹ اس کی طرف بڑھائی۔ جب وہ نہیں ملی تو مولیا نے اسے

زبردستی اس کے ایپرن کی جیب میں ڈال دیا اور آگے بڑھ گیا۔ وہ حُفگی سے اسے دیکھتی رہی یہاں تک کہ وہ باہر نکل گیا۔

چند منٹ بعد وہ کچن سے تیز تیز اپنی چیزیں لے کر نکلی اور بیٹھ کر شیف اور بیٹھ کر بار بار پوچھ رہے تھے۔ ”تالیہ کیا ہوا

ہے... کیوں جا رہی ہو؟“ مگر وہ بار بار آنسو گرگرتی سرنٹی میں ہلائے جا رہی تھی۔ ہاتھ تیزی سے چل رہے تھے۔

کار میں بیٹھتے ہوئے مولیا نے دروازہ زور سے بند کیا اور چند لمحوں کھڑکی سے باہر سرک پہ بہتارش دیکھتا رہا۔ بے فکر سیاح گھوم رہے تھے

کھانوں کی خوشبو۔ بازار کا رش۔ وہ مضطرب سا سارے کو بے دھیانی سے دیکھتا رہا پھر فون نکال کے کال ملائی۔

”ہو لو!“ حامل کی کھروری خشک آواز سنائی دی۔

”میں نے ان تمام ملازموں میں سے تالیہ کو چنا۔ تالیہ مرا دکو۔“

”گڈ۔ میں ذرا مصروف ہوں تو...“

”وہ اچھی لڑکی ہے۔ میں نے خواہ مخواہ اسے اتنا ہراساں کیا۔ وہ سچی اور ایماندار ہے۔ وہ کبھی چوری نہیں کرے گی۔ اس نے انکار کر دیا

ہے حال! ” وہ تھکا ہوا لگ رہا تھا۔

”رقم بڑھا دو۔“ وہاں بے نیازی تھی۔

”تم نے سنا نہیں میں نے کیا کہا؟ وہ ایک ایماندار اور سچی لڑکی ہے۔ سادہ اور معصوم!“

”یہ سب اندر سے ایک سی ہوتی ہیں۔ یہاں کوئی سچا یا ایماندار نہیں ہے مولیا۔ پیسے بڑھا دو وہ فوراً مان جائے گی۔“ حال کو جیسے اکتاہٹ ہو رہی تھی۔ مولیا کے لبوں پہ زخمی مسکراہٹ ابھری۔

”یہ تمہارا تجربہ رہا ہے کیا؟ کسی لڑکی نے دھوکہ دیا ہے تمہیں یوں لگتا ہے۔“

جواب میں چند لمحے خاموشی چھا گئی۔ گہری خاموشی۔ پھر حال کا زور دار قبضہ گونجا۔ مولیا نے گڑبڑا کے فون کان سے ڈرا دور کیا۔

”ارے مولیا... تمہارا منیٹل کیلبر میرے پاؤں سے بھی نیچے ہے۔ میرے بارے میں اندازے نہ لگاؤ اپنا لپ ہاپ ڈھونڈو۔“ پھر سے ہنسنے کی آواز آئی اور اس نے فون بند کر دیا۔ مولیا بدمزگی سے کچھ بڑبڑایا تھا۔

☆☆=====☆☆

تنگلو کامل کا گھر تین منزلہ تھا۔ خوبصورت اور پر تعیش۔ تالیہ نے دروازہ کھولا تو سنہری وال پیپر سے سجی لابی دکھائی دی جس سے میٹریاں اوپر جا رہی تھیں۔ ایک طرف لاؤنج میں کھلا دروازہ تھا۔ سامنے ایک باور دی ملازم کھڑا تھا۔ اسے دیکھ کے حیرت سے قریب آیا۔

”تالیہ... تمہارے ڈیوٹی آورز تو ابھی شروع بھی نہیں ہوئے پھر...؟“

”سر گھر پہ ہیں؟ مجھے ان سے ملنا ہے۔ ابھی۔“ وہ بے چینی سے بولنے لگی۔ اسے طرز کی سپر سی لمبی اسکرٹ اور بلاؤز پہنے وہ ریستوران سے مختلف لباس میں تھی۔ بال ہینر بینڈ لگا کے کھول رکھے تھے جو لپاہ تھے اور کندھوں تک آتے تھے۔ سبز آنکھوں میں پریشانی تھی۔

”تالیہ سر اسٹڈی میں ہیں۔ تمہیں اگر کچھ اور وغیرہ چاہیے تو میم سے بات کرو مگر وہ بھی کلی صبح...“

”پلیز مجھے ابھی سر سے ملنا ہے۔ صرف پانچ منٹ کے لئے۔“ وہ کہہ کر تیزی سے آگے بڑھی اور میٹریاں چڑھتی گئی۔ ملازم آوازیں دیتا رہ گیا اور وہ یہ جاوہ جاؤ پر بھاگ گئی۔

اوپر بھی اسی طرح کی لابی بنی تھی۔ سامنے کھلا سالونج تھا۔ ایک طرف اسٹڈی کا بند دروازہ۔ تالیہ نے جلدی سے دروازہ کھٹکھٹایا اور دھکیلا۔

اسٹڈی روم میں میز کے پیچھے کرسی پہ ایک ادھیڑ عمر چینی نقوش والے صاحب بیٹھے سامنے کھڑے نوجوان سے کچھ کہہ رہے تھے۔ آہٹ پہ دونوں نے مڑ کے دیکھا۔ تالیہ نے خفت اور پریشانی سے سر دروازے سے نکال کے ان کو دیکھا۔

”سر میں آ جاؤں؟“

وہ نوجوان جو تنگلو کامل کا پرسنل سیکرٹری تھا منہ بنا کے منع کرنے والا تھا مگر تنگلو کامل نے تکلفاً مسکرا کے اسے اشارہ کیا۔ ”آ جاؤ تالیہ“ سیکرٹری چپ ہو گیا۔ تالیہ جھجھکتی نظر میں جھکائے اندر داخل ہوئی۔ ان کے عین سامنے آکر اس نے نگاہیں اٹھائیں۔ ”سر مجھے بات کرنی تھی۔“ وہ مسلسل انگلیاں مروڑ رہی تھی۔

”ہاں بولو، مگر ذرا جلدی۔“ انہوں نے کہنے کے ساتھ گھڑی دیکھی۔

”سر... میرے ریسٹورانٹ... ایک آدمی آیا آج۔ اس نے مجھے کہا کہ میں آپ کے گھر چوری کروں۔“ وہ ایک ہی سانس میں تیز تیز بتاتی گئی۔ تنگلو کامل چونک کے آگے ہوئے۔ سیکرٹری کا بھی منہ کھل گیا۔ جب تک اس نے بات مکمل کی وہ دونوں ہر شے بھول چکے تھے۔

”اس نے بتایا وہ کون تھا؟“

”کس کے لئے کام کرتا تھا؟“

”نام کیا تھا؟“ تاہم توڑ سوالات کی تیز بوز چھاڑے لڑکی قدرے ہراساں نظر آنے لگی۔ پھر بظاہر ہمت کر کے گردن کڑائی۔ ”نام نہیں بتایا اس نے سر، لیکن اتنا ضرور کہا کہ اس کا لیپ ٹاپ آپ کی اسٹڈی میں ہے۔ لیکن مجھے معلوم ہے کہ ایسا نہیں ہو سکتا۔ آپ لوگ کسی کا لیپ ٹاپ چوری نہیں کر سکتے۔ ہے؟“

”ہاں؟“ ”نہیں سیکرٹری نے اس نے باری باری دونوں کو دیکھا۔ سیکرٹری نے فوراً ماتا لک کو دیکھا۔ ”بالکل بھی نہیں۔ ہم کیوں چرائیں گے؟ بلکہ ہو سکتا ہے وہ تمہارے ہاتھوں میں کمپیوٹر چوری کروانا چاہتا ہو۔“ تنگلو کامل تالیہ کو دیکھ کر پورے وثوق سے بولے تو اس نے تسلی بھری سانس خارج کی۔

”نہیں سر، اس نے مجھے لیپ ٹاپ کی تصاویر بھی دکھائی تھیں۔ وہ آپ کے جیسا نہیں تھا۔ سفید سا تھا۔ اس نے بولا یہیں ہے وہ...“ تالیہ نے ایک طائرانہ نگاہ اطراف پڑائی۔

”تم نے بہت اچھا کیا تالیہ جو مجھے آگاہ کر دیا۔“ وہ تسلی انداز میں اسے دیکھ کے بولے تھے۔ وہ مسکرا دی۔ سیکرٹری تیزی سے بک شیلف کی طرف گیا اور باری باری دروازوں کو کھولنے لگا۔ ”آج میں ادھر ادھر پھینا کریں۔“

”ہو سکتا ہے کسی نے ہمارے اوپر لیپ ٹاپ پلانٹ کیا ہو، ہمیں اسے فوراً ڈھونڈنا ہوگا۔“ تنگلو کامل سوچتے ہوئے بولے تھے۔ سیکرٹری نے سر ہلا دیا۔ وہ تیز تیز چیزیں الٹا پلٹا رہا تھا۔ دفعتاً انہیں تالیہ کا خیال آیا۔

”تم پیسے لے سکتی تھیں، مگر تم نے مجھے کیوں بتایا؟“ اس نے پلکیں اٹھائیں۔

”سرا اگر انسان میں وفاداری، سچائی اور ایمان ہی نہ ہو تو وہ کیسا انسان ہوگا؟ باقی ساری خوبیاں اور ڈگریاں سب کے پاس ہوتی ہیں۔ مگر سچائی سیکھی نہیں جاتی۔ یہ تو انسان کی گھٹی میں ہوتی ہے۔“

دراز کھولتے بند کرتے سیکرٹری نے پلٹ کے درزیدہ نظروں سے اسے دیکھا اور اونچا سا بولا۔ ”سر یہ اس کا فرض تھا کہ آپ کو رپورٹ کرتی۔ اگر محترمہ چوری کرتیں تو ظاہر ہے ہمیں پتہ چل جاتا اور اس آدمی کی بھی گارنٹی نہیں تھی کہ پیسے دے گیا نہیں۔“ آواز میں جلن تھی۔

تالیہ کا چہرہ بچھ گیا، البتہ تنگو کامل نے ایک ناپسندیدہ نظر سیکرٹری پہ ڈالی۔

”اگر جھوٹ بولناؤں کر کیڑیٹ ہے تو سچ بولنے کا کیڑیٹ دینے کی بھی عادت ڈالنی چاہیے، منگ۔“

”سر! وہ ایک دم بولی تو وہ جو اسے جھڑک رہے تھے تالیہ کی طرف متوجہ ہوئے۔ ”کیا؟“ ترمی سے پوچھا۔

”مجھے یاد آیا، اس کے پاس ایک کانغز پہ کسی scam انویسٹی گیشن کا نام لکھا تھا۔“ تالیہ نے آنکھیں بند کر کے یاد کیا۔ ”حالم... یہی نام تھا

اس کا۔“ اس نے اب کے جوش سے تنگو کامل کو دیکھا۔ ”اس نے میری معلومات اسی انویسٹی گیشن سے لی تھیں۔“

”حالم؟ ہوں۔“ انہوں نے سوچتے ہوئے ہنکارا بھرا۔ سیکرٹری منگ ہاتھ جھاڑتے ہوئے واپس آیا۔ ”نہیں ملا سر۔ کچھ بھی نہیں ہے

یہاں۔“

”تو اس حال میں کیوں کہا اس آدمی کو کہ اس کا لیپ ٹاپ نہیں ہے؟ اسی نے بتایا ہو گا، تینا۔“ وہ متفکر نظر آ رہے تھے۔

”میں نے حال میں کانام پہلی دفعہ سنا ہے، لیکن میں اس کی تحقیق ضرور کروں گا۔“ منگ پورے عزم سے کہہ رہا تھا۔ ایک دم تنگو کامل نیچے کو

بجھنے اور کچھ کھولنے لگے۔ آواز سے یوں لگتا تھا کہ جیسے اسٹڈی ٹیبل کے نچلے خانے میں رکھا کوئی سیف کھول رہے ہوں۔ پھر انہوں نے

سیف سے چیزیں نکال نکال کر اوپر رکھنی شروع کیں۔ ”گن... کانغزات... جیولری کے بند ڈبے۔“

سیکرٹری نے تالیہ کو نوٹار عیب سے کہا۔ ”تمرا بھی جاؤ۔“ وہ سر جھکائے مڑنے لگی تو تنگو کامل نے چند مزید چیزیں میز پر رکھتے ہوئے نفی میں

سر ہلایا۔

”تم کو تالیہ۔“ وہ اپنا سیف خالی کر رہے تھے۔ وہ دونوں سیف تو نہیں دیکھ سکتے تھے لیکن ان چیزوں کو دیکھ سکتے تھے جو وہ میز پہ ڈھیر کر

رہے تھے۔ زیورات کے ڈبے۔ فائلز۔ چند چیک بکس۔ اور ایک شیشے کا ڈبہ جو گھڑی کے ہاؤس کے جیسا تھا اور اس میں ایک سنہری سکہ

چمک رہا تھا۔ پھر انہوں نے وہ چیزیں واپس ڈالنی شروع کیں۔ سیف بند کرنے کی آواز آئی۔ وہ سیدھے ہونے لگے، پھر جیسے کوئی خیال آیا

اور اسٹڈی ٹیبل کا اوپری دراز کھولا۔

اندر سامنے ایک سفید لیپ ٹاپ رکھا تھا۔

تالیہ کا منہ کھل گیا۔ ”یہ یہاں... واقعی...؟“

”یہ ہم نے نہیں چوری کیا۔ یقین رکھو۔“ انہوں نے گہری سانس لے کر اسے تسلی کروائی۔ اور لیپ ٹاپ سیکرٹری کی طرف بڑھایا۔

”یہ کسی نے ہمیں پھنسانے کے لئے یہاں رکھا ہے۔ دیکھو اوپر ان کی کینہی کا لوگو بھی بنا ہے۔ میں جانتا ہوں یہ کس کا ہے۔“ تنگو کامل اور

سیکرٹری نے معنی خیز نظروں کا تبادلہ کیا۔

”سر۔ ہمیں پولیس کو کال کرنی چاہیے۔ میں مسز کامل سے کہتی ہوں۔“ وہ جذباتی سی ہو کر دروازے کی طرف لپکی۔

”رکو رکو۔ کیا کر رہی ہو۔ تالیہ۔ اوہو۔“ وہ اپنی جگہ سے اٹھ کھڑے ہوئے۔ تو وہ الجھن سے واپس مڑی۔ ”پولیس کونہ بلائیں؟“

”نہیں پہلے ہمیں دیکھنا ہو گا کداس میں ہے کیا۔“

”لیکن سر جب یہ ہماری چیز ہی نہیں ہے تو ہم کیوں دیکھیں اسے؟“

”بھئی اصل مالک کا معلوم کرنے کے لئے دیکھنا تو ہو گا نا۔“ انہوں نے جلدی سے اسے تسلی کروائی پھر سیکرٹری کو اشارہ کیا تو وہ لیپ ٹاپ لے کر دوسری کرسی کھینچے بیٹھ گیا۔ تالیہ گوگلوں کیفیت میں کھڑی رہی۔

”تم نیچے جاؤ اور میرے لئے اچھا سا سوپ بنا کر لاؤ پھر میں بتاتا ہوں کہ ہم نے کیا کرنا ہے۔“ تالیہ نے نیچے چہرے کے ساتھ سر ہلا دیا اور باہر نکل گئی۔ آدھے گھنٹے بعد وہ سوپ کی ٹرے لئے اسٹڈی میں داخل ہوئی تو وہ دونوں تیار سے بیٹھے تھے۔ لیپ ٹاپ شاٹنگ بیگ میں ڈال رکھا تھا۔ تالیہ نے ادب سے سوپ ان کے سامنے سجایا۔

”تم نے کہا اس نے تمہیں اپنا نمبر دیا تھا ہے نا؟“

”جی سر۔ میرے ایپرن میں رکھا ہے۔“

”تم اس کو کال کر کے سوپ پارلر بلاؤ اور یہ اس کو دے دو۔ ہم نے چیک کر لیا ہے یہ اسی کا ہو گا۔ کسی سازش کے تحت کسی نے اسے ہم پہ پلانٹ کرنے کی کوشش کی ہے۔ پولیس ہماری بات مانے گی نہیں۔ اس لئے چپ چاپ اسے واپس کر دو۔“

تالیہ نے غیر آرام دہ سی ہو کر ان دونوں کو دیکھا۔ ”مگر سر... یہ یہاں آیا کیسے ہے؟ اور میں کس طرح؟... وہ تو سمجھے گا میں نے چوری کی ہے۔“

”تو سمجھنے دو نا۔ اور وہ جو پیسے دے وہ رکھ لینا۔ تمہارے کام ختم نہیں ہو گا۔“

”میں پیسے نہیں رکھوں گی۔“ وہ بدک گئی۔

”رکھ لینا تالیہ اور نہ وہ سمجھے گا کہ تمہیں ہم نے بھیجا ہے۔ اس کو یہ معلوم نہیں ہونا چاہیے کہ ہم اس میں انوا لوڈ ہیں۔ ٹھیک ہے؟“ سیکرٹری اب خوشامدی انداز میں سمجھا رہا تھا۔ تالیہ کی آنکھوں کے کنارے بھینٹنے لگے۔

”میں اس کو چور گلوں کی سر۔ تالیہ چور نہیں ہے۔“

”ہم جانتے ہیں یہ بات تالیہ۔ اور ہم تمہیں اس کام کی اجازت دے رہے ہیں اس لئے دل سے کسی بھی گلٹ کو نکال کر یا اسے واپس کر دو۔ یہ تمہارے مالک کا حکم ہے۔ ٹھیک ہے؟“

تالیہ نے ہتھیلی کی پشت سے آنکھیں رگڑیں اور سر اثبات میں ہلایا۔

”اور یہ تمہارا انعام ہے۔“ انہوں نے نوٹوں کی ایک گڈی اس کی طرف بڑھائی۔ جسے سیکرٹری منگ نے ناپسندیدگی سے دیکھا تھا۔ تالیہ نے جیسے بے دلی سے وہ نوٹ اٹھائے تھے۔

جب وہ لیپ ٹاپ لے کر باہر نکلی تو پیچھے سے تنگوا کامل نے سیکرٹری کو بخجیدگی سے مخاطب کر کے کہا۔ ”اس بے وقوف نے نظر رکھنا۔ کہیں اس کو

سچ نہ بتادے۔“

”وہ تو ٹھیک ہے سر۔ لیکن اگر آپ مجھے کچھ وقت دیتے تو میں اس لیپ ٹاپ کو keylog بھی کروا دیتا۔ یہ ہمارے حریف کا لیپ ٹاپ ہے۔ وہ جو بھی کام اس پر کرتا ہم اس کو دیکھ سکتے اور....“

”فائلز کاپی کر لیں ہم نے، یہی بہت ہے۔ اور ہاں پتہ لگا دیا یہاں آیا کیسے؟“ ان دونوں کی آوازیں مدہم سرگوشیوں میں تبدیل ہو رہی تھیں۔

”مگر سر انعام کے طور پر تالیہ کو اتنی خطیر رقم دینا غلط نہیں ہوگا؟“ وہ ڈرا جہز باقی ہو کے بولا۔

”زیادہ بک بک نہ کرو۔ جو چیز اس کے توسط سے ملی ہے ہمیں اس کی قیمت لاکھوں کروڑوں میں ہے۔“ وہ اسے ڈپٹ رہے تھے۔

اور تالیہ سر جھکائے لیپ ٹاپ سینے سے لگائے بیڑھیاں اتر رہی تھی ایسے کہ اسے بار بار گالوں پہ آئی نمی کورگڑنا پڑ رہا تھا۔

☆☆=====☆☆

سوپ پارلر پہ معمول کا رش تھا۔ مغرب اتر چکی تھی باہر برآمدے میں لگی کرسیوں پہ بھی مہمان بیٹھے کھانپ رہے تھے۔ سارے بازار میں رونق میلہ سا لگا تھا۔ ایسے میں سڑک کنارے ایک میز پہ وہ سر جھکائے بیٹھی تھی اور گود میں شاپنگ بیگ میں رکھا لیپ ٹاپ پڑا تھا۔ دفعتاً دوڑتے قدموں کی آواز آئی، پھر سامنے وہاں گری کھینچ کے کوئی بچھا۔ تالیہ نے گلہ بانی متورم آنکھیں اٹھائیں۔ وہ خوشی سے تمتماتے چہرے والا مولیا تھا۔

”مجھے پتہ تھا.... مجھے پتہ تھا تم اچھی لڑکی ہو، میرا کام کروائی۔ لیپ ٹاپ لانی ہو؟“ اس کی آنکھوں میں ڈر، خوف اور فتح کے ملے جلے تاثرات تھے۔ تالیہ نے اثبات میں سر اوپر نیچے بلایا۔

”اوکے... مگر ہاں.... پہلے تو ہارے پیسے۔“ اس نے جلدی سے جیب سے ایک پھولا ہوا لٹافہ نکالا۔ ”گن لو۔“

تالیہ نے ایک خاموش نظر اس پہ ڈالی پھر لٹافہ اٹھا کر گود میں رکھ لیا اور لیپ ٹاپ میز پہ۔ مولیا نے بے قراری سے لیپ ٹاپ اٹھایا اور کھول کے دیکھا۔ سکون سا اس کے چہرے پہ پھیلنے لگا۔ ”یہ ٹھیک ہے۔ بالکل ٹھیک۔ ٹھیک یو تالیہ۔“

وہ خاموشی سے اٹھ گئی۔ دور کھڑی کار میں سے ان پہ نظر رکھتے سیکرٹری منگ نے بھی تشفی بھرا ایک میسج اپنے پاس کو کھلا۔

”بے فکر رہیں۔ تالیہ نے اسے کچھ نہیں بتایا۔“

”سوری تالیہ.... میں نے تمہیں اتنا پریشان کیا۔“ پریشانی کی دھند چھٹی تو مولیا نے انفسوس سے کہنا چاہا۔ مگر تالیہ مراد نے ہاتھ جھلا کے اسے جانے کا اشارہ کیا اور خود بیگ میں رقم ڈالتی، چہرے پہ ناگواری، بے بسی اور غصہ لئے سوپ پارلر کی طرف بڑھ گئی۔

”خیر....“ مولیا نے لیپ ٹاپ اٹھاتے ہوئے پیچھے سے بلند سا کہا۔ ”میرے دوست نے ٹھیک کہا تھا، رقم بڑھا دو تو تم سب ایک سی ہوتی ہو۔ یہاں کوئی سچا اور ایماندار نہیں ہے۔“

وہ آگے بڑھتے بڑھتے رکی اور پلٹ کے چھتی ہوئی نگاہوں سے اسے دیکھا، لیکن لب سختی سے بند رکھے اور پھر مڑ گئی۔

رات پھیل رہی تھی۔ مولیا کا دن بالآخر کامیابی لے آیا تھا۔ سیکرٹری منگ نے کار آگے بڑھا دی اور مولیا اپنی کار کی طرف چلا گیا۔ ان دونوں کو اور ان کے پاسز کو مطلوبہ چیز مل گئی تھی اور وہ سب مطمئن تھے۔

ایسے میں تالیہ مراد سوپ پارلر میں آئی، اپنا استعفیٰ لکھ کر کاؤنٹر پہ جمع کرایا، اور اسی خاموشی سے وہاں سے نکل گئی اس سے پہلے کہ کوئی اس کو روک کے وجہ پوچھ لے۔

بیگ میں دو مختلف نوٹوں کی گدیاں اٹھائے وہ بس اسٹاپ تک آ گئی۔ قریباً آدھے گھنٹے بعد بس اس کو کے ایل کے مختلف مقامات، سڑکوں اور گلیوں سے گزرتی ایک شاہانہ طرز کے علاقے میں لے آئی۔ وہ اسٹاپ سے اتری اور بیگ سنبھالتی ہوئی چھوٹے چھوٹے قدم اٹھاتی ایک کالونی میں آگے بڑھتی گئی۔

چند منٹ کی واک کے بعد وہ بالآخر ایک گیٹ کے سامنے رکی۔ گیٹ کھلا تھا۔ تالیہ نے اندر قدم رکھا۔ سامنے رات کی تاریکی میں لیپ پوسٹس سے جھلگاتا لان دکھائی دے رہا تھا۔ خوبصورت نفیس مٹرا شیدہ سالان اور اس کے اختتام پہ اونچا سا کھڑا بنگلہ۔ وہ بیگ کندھے پہ ڈالے آگے چلتی آئی، چلتی آئی... یہاں تک کہ برآمدے کی سیڑھیاں عبور کر کے اونچے داخلی دروازے تک جا رہی۔ پھر نیل سجائی اور بند مٹھی سے دھپ دھپ دہک دی۔

بھاری قدموں کی آواز آئی اور پھر دروازہ کھل گیا۔ تالیہ نے نظریں اٹھائیں۔ سامنے بھاری بھر کم جتنے والی سیاہ رنگت کی عورت کھڑی تھی۔ عمر کافی زیادہ تھی۔ پچاس پچپن کے لگ بھگ۔ ہال موٹی موٹی، گنگریالی ٹون کی صورت کندھوں تک آتے تھے اور اس نے کھلے سے کپڑے پہن رکھے تھے۔ چوکھٹ پہ بازو جمائے اس نے ہنسیوں کا ہوں سے سامنے کھڑی وینس کے یونیفارم والی لڑکی کو دیکھا اور استغہامیہ ایر واٹھائی۔ ”ہوں؟“

تالیہ نے نظریں جھکا دیں اور رندھی ہوئی آواز میں بولی۔
 ”آج تالیہ نے اپنا سب کچھ کھو دیا۔ اپنا وقار، اپنا ایمان، اپنی سچائی، اپنی عزت... میں نے ہر شے کو بیچ ڈالا۔ میں نے... تالیہ مراد نے اپنے ضمیر کا سودا کر لیا۔“

سیاہ موٹی عورت نے سر سے ہیر تک اسے دیکھا اور بنا کوئی اثر لے سبیدگی سے بولی۔ ”کتنے میں؟“
 تالیہ کی پلکیں ہنوز جھکی تھیں۔ اس سوال پہ چند لمبے وہ نہیں بلی، پھر ایک دم پلکیں اٹھائیں تو ان میں آنسو غائب تھے اور لبوں پہ مسکراہٹ تھی۔

”سات لاکھ میں۔“ وہ چپکی اور دونوں ایک دم ہنس پڑیں۔

”اب سامنے کھڑی رہو گی یا مجھے میرے گھر میں داخل بھی ہونے دو گی؟“ وہ ایک دم مصنوعی خشکی سے بولی تو فریبہ عورت مسکرا کے

سامنے سے ہنی اور ہاتھ پھیلا کے اشارہ کیا۔

”ویکم ہوم‘ تالیہ۔ یا شاید مجھے کہنا چاہیے... ویکم ہوم‘ عالم!“ تالیہ نے مسکرا کے بیگ اس کے بازوؤں میں تقریباً پھینکا اور مانوسیت بھری شان سے اندر داخل ہو گئی۔

اندر خوبصورت سالانہ فوج تھا جس کے آگے اوپن کچن تھا۔ وہ پھولوں، پینٹنگز اور اونچے وال مورلز سے سجا ایک اعلیٰ درجے کا گھر لگتا تھا۔
”کیہ مار ہا Scam (فراڈ؟) بے بی گرل؟“ سیاہ قام عورت بیگ اٹھائے اس کے پیچھے آئی تو وہ لاؤنج کے وسط میں کھڑی ایڑیوں پہ چاروں طرف گھومتی مسکرا مسکرا کے اپنا گھر دیکھ رہی تھی۔ اس سوال پہ مڑ کے اسے دیکھا اور کھلکھلا کے ہنس دی۔

”پرفیکٹ۔ تین تین دفعہ بہت وصول کی ہے۔ ایک دفعہ اس بے وقوف مولیا سے عالم بن کے۔ ایک دفعہ تالیہ بن کے۔ اور ایک دفعہ اپنے کھڑوں ہاس سے ایمانداری کے انعام کے طور پہ۔ لیکن میں بتا رہی ہوں‘ آج کے بعد میں نے اس مولیا کے ساتھ کام نہیں کرنا۔“ وہ حتمی لہجے میں کہتی کچن کی طرف بڑھ گئی۔ آنکھوں میں جیسے کچھ یاد آنے پہ غصہ در آیا۔
عورت نے کمر پہ ہاتھ رکھ لئے اور آنکھوں میں حیرت لئے اسے دیکھا۔

”مولیا تو اتنا اچھا کلائنٹ ہے۔ اس کو تین دفعہ لوٹ چکے ہیں ہم۔ بے چارہ سب کی طرح تمہیں یعنی عالم کو Scam انوسٹی گیٹر سمجھتا ہے۔ حالانکہ ہم کے ایل کے سب سے بڑے Scam Artists (چور فراڈ) ہیں۔“

”اور اسی لئے ہم ایسا کلائنٹ فورڈ نہیں کر سکتے جو میرا نام کاغذ پہ لکھ لکھ کے ہر جگہ گھومتا ہے۔ اف۔“ اس نے جھرمجھری لے کر فرج کھولا اور ایک سیب نکالا پھر اس میں دانت گاڑتے ہوئے واپس مڑی۔ اب وہ سوپ پارروائی ساہوکار کی سے بہت مختلف نظر آرہی تھی۔ آنکھوں میں ایک شاہانہ سی چمک تھی‘ کندھے اعتماد سے سیدھے تھے اور پیمانے پہ خفہ سے مل پڑے تھے۔
”مذاق میں اس گدھے کو کہہ دیا میں نے کہ کاغذ پہ لکھے‘ عالم کے ایل کا بہترین اسکام انوسٹی گیٹر ہے۔ وہ تو جج کج لکھ کر کاغذ ساتھ میں لئے گھوم رہا تھا۔ اس کو آج ہی کلائنٹ لسٹ سے خارج کرو۔“

”اوہ اچھا!“ مغربی عورت نے گہری سانس لی۔ وہ ابھی تک کمر پہ ہاتھ رکھے کھڑی تھی۔ ”مجھے لگا اسے ہماری اصلیت معلوم ہو گئی ہے۔“
”کیسے ہو سکتی ہے یار؟“ وہ ہتھیلیوں کے بل کاؤنٹر ٹاپ پہ چڑھی اور پیر لٹکا کے بیٹھ گئی پھر سیب میں دانت گاڑتے ہوئے بے نیازی سے مسکرا کے بولی۔ ”ہم ڈارک انٹرنیٹ سے آپریٹ کرتے ہیں۔ ہماری لوکیشن کوئی نہیں جانتا۔ اور پھر سب سمجھتے ہیں کہ عالم ایک آدمی ہے کیونکہ میں encrypted فون سے کال کرتی ہوں ہمیشہ مُردانہ آواز میں۔ سب یہی جانتے ہیں کہ میں ایک اسکیم انوسٹی گیٹر ہوں اور ہمارا ہر کلائنٹ آگے یہی بتاتا ہے کہ میں ساتھ میں مفرور اور بدتمیز بھی ہوں۔“ وہ سیب کھاتے ہوئے ہنس دی۔ ”مگر وہ یہ نہیں جانتے کہ نہ میں کوئی انوسٹی گیٹر ہوں نہ ہی کوئی مرد۔ میں اور تم... ہم تو چور ہیں چور۔ پہلے مسئلہ پیدا کرتے ہیں پھر اسے حل کر کے پیسے لیتے ہیں۔ جیسے پہلے مولیا کے ہاس کا لپ ٹاپ چرائے تنگو کامل کے گھر رکھا پھر تینوں جگہوں سے پیسے مکائے‘ ہاں لیکن اس طرح مولیا کسی مخالف کی

نوکرانی کے سامنے حالم کے نام کا گنڈر رکھ دے، ہرگز نہیں۔ اس لئے آج سے مولیا کا انٹرسٹ لسٹ سے آؤٹ ہو گیا۔“

فرہیہ عورت نے افسوس سے گہری سانس کھینچی۔ ”ویسے تو میرا ذاتی خیال ہے کہ مولیا جیسے ناکارہ آدمی کو ہر اس درخت سے معافی مانگنی چاہیے جو اس کے لئے دن رات آکسیجن پیدا کرتا ہے، لیکن اس کو کلائنٹ لسٹ سے خارج کر کے مجھے افسوس ہوگا۔ ایک کلائنٹ کم ہو گیا۔“

”اوپہوں۔ ڈونٹ وری!“ تالیہ نے ہاتھ جھلا کے بے فکری سے کہا۔ ”میں نے تنگو کال کے سامنے حالم کا نام لے لیا ہے۔ مستقبل میں ہم ان کے لئے ایسا مسئلہ کئی ایٹ کریں گے جس کو حل کرنے کے لئے وہ لازماً حالم کے پاس آئیں گے۔ پتہ ہے بہترین اسکام (فراڈ) کیا ہوتا ہے؟ جس میں ان مالدار لوگوں کو لگے کہ سب کچھ انہوں نے خود اپنی مرضی سے کیا ہے، سارا آئیڈیا انہی کا تو تھا۔ جیسے آج تالیہ بیچاری کی تو مرضی ہی نہیں تھی، مگر دونوں اطراف نے اسے مجبور کر دیا اتنے سارے پیسے کمانے پ۔“ وہ یاد کر کے پھر سے ہنسی اور سب کو دوسری سمت سے دانت سے کاٹنے لگی۔ کاؤنٹر پہ وہ آلتی پالتی کیے بیٹھی بے فکر اور خوش باش نظر آتی تھی۔

”موسپ پارلر چھوڑ آئی ہونا؟“ موٹی عورت نے بیگ اٹھا کے میز پر رکھا اور پھر تنبیہ کی سے پوچھا۔

”ہاں.... وہاں کچھ جرابا جو نہیں تھا۔ اب تو اداکاری کر کر کے نکل آگئی تھی۔ آج تو اپنے فرضی بھائی کو فوجی بنا دیا میں نے حالانکہ جو کہانی میں نے تالیہ کی لکھی تھی اس میں وہ نرس تھا۔ لیکن پتہ ہے کیا....“ وہ چھت کو دیکھتے ہوئے اداسی سے مسکرائی۔

”اس کردار کا نام ان تین ماہ کے لئے میں نے تالیہ مراد ہی رکھ لیا تھا۔ اپنا اصل نام۔ اچھا لگتا تھا اپنے نام کے ساتھ ایماندار، سچی کے القابات سننا۔ مگر ان بے چاروں کو کیا معلوم کہ میں ایک کزنٹل جمہونی مپور اور ڈیمو کے باز ہوں۔“ اس نے نگاہیں نیچے کیس اور اپنی دوست کی موٹی سیاہ آنکھوں میں دیکھا۔ اس نے ننگل سے پھنسیں پھینکیں۔

”تم ہا خوش ہو اس حال میں کیا تالیہ؟“

”ہرگز نہیں۔“ وہ بے فکری سے ہنس دی اور شانے اچکائے، ابھی تو ہم نے بہت سی چیریاں اور scams ایک ساتھ کرنے ہیں۔ ابھی تو ہمیں بہت بہت امیر ہونا ہے۔ میں نے کسی جزیبے پہ ایک محل خریدنا ہے.... جہاں میں ساری ٹرٹیش سے رہوں۔ ہماری ہر ”جاب“ ہمیں منزل سے قریب کرتی ہے۔ ہمارے خوابوں کی منزل سے۔ اور آج کی رات سیلبریشن کی رات ہے۔ تم کھانا بناؤ، میں فریش ہو کے آتی ہوں۔“ سب کا درمیانی حصہ بچا کے اس نے نوکری میں اچھا اور کاؤنٹر سے نیچے زمین پاتری۔ پھر خیال آنے پہ پوچھا۔

”سی نوڈ کیوں نہیں بنا لیتیں تم آج؟ آخر اتنے دن تم نے میرے گھر کا خیال رکھا ہے، آج کیلیریز کی پرواہ کیے بغیر میں خوب کھانا چاہتی ہوں۔“ وہ واقعتاً خوش لگتی تھی۔

”اوہ تالیہ!“ موٹی عورت نے افسوس سے اسے دیکھا اور دھپ سے صوفے پہ گر گئی۔ ”کیا تم نے کبھی ان جانوروں ان مچھلیوں اور ان جھینگلوں کی تکلیف کا احساس کیا ہے جن کو تم جیسے انسان ان کے خاندانوں سے جھین کر انہیں ذبح کر کے اپنے فریق میں چھپا لیتے ہو؟ کیا تم نے کبھی ان کے لاشوں کی کرب بھری پکار سنی ہے جو چاہتے ہیں کہ ان کو جلد از جلد فنا کیا جائے؟“

”نہیں لیکن تم شاید پچھلے اتنے دن میرے گھر میں یہی کرتی رہی ہو ہے نا؟“

تالیہ کی مسکراہٹ غائب ہوئی، چہرے پہ غصہ در آیا۔ جارحانہ انداز میں آگے بڑھی اور فریزر کا دروازہ کھولا۔ صاف ستھرا تقریباً خالی فریزر....

”اف! وہ غصے اور درد سے چلاتی واپس مڑی۔“ تم میرا سارا رشن کھا گئیں؟“

موٹی عورت چہرے پہ سادگی بجائے ناگلوں کی قینچی بنائے صوفے پہ بیٹھی اسے دیکھتے ہوئے بولی۔ ”گوکہ تمہاری یہ ناشکری میری طبیعت پہ گراں گزر رہی ہے، لیکن میں تمہیں اس کے لئے معاف کر دوں گی۔ میں اس مرضی کی طرح ہوں جو ہمیشہ تمہارا خیال رکھے گی اور تمہیں تمام جانوروں کی بددعاؤں سے بچانے کے لئے اپنے پروں میں چھپا کے رکھے گی۔“

تالیہ نے سر سے پیر تک اسے دیکھا۔ ”اتنی کالی برائے مرعی پہلی دفعہ دیکھی ہے میں نے۔ ہونہ! اور پیر بیٹتی بیڑھیوں کی طرف بڑھ گئی۔“ ناشکری لڑکی۔“ وہ اس کے پیچھے تاسف بھری سانس کھینچ کر رہ گئی۔

☆☆=====☆☆

رات چند ساعتیں مزید آگے سرکی۔ تاریکی بڑھی۔ داندہ ارجاندہ کے آگے سے سارے بادل چھوٹ گئے اور وہ حالم کے گھر کی کھڑکیوں سے صاف نظر آنے لگا۔ اپنے سارے عیوب، کامک اور چمک کے ساتھ.... عیاں اور واضح....

لوگ روم میں اب اشتہا انگیز خوشبو پھیلی تھی۔ اوپن بکین جو سلور اور سیاہ رنگ میں آراستہ کیا گیا تھا اس وقت کسی ریستوران کی طرح سجا نظر آتا تھا۔ مدھم زردتیاں جلی تھیں۔ میز پہ موسم تیاں روشن تھیں۔ وہ فربہ عورت اپنے کھلے چھوٹے نمالہاس کو سنبھالتی، کچن کے وسط میں رکھی مستطیل میز پہ برتن لگا رہی تھی... جس پہ مختلف رنگوں اور شکلوں کے بکوان چن دیے گئے تھے۔ اس کا نام لینا تھا مگر تالیہ اس کو ”داتن“ Datin کہتی تھی۔ (مالے اپنی دایں توغظیماً داتن کہہ کے مخاطب کرتے ہیں۔)

دفعاً بیڑھیوں پہ آہٹ ہوئی تو اس نے چیخ کا نئے سجاتے گرون اٹھا کے دیکھا۔ تالیہ بیڑھیوں اترتی چلی آ رہی تھی۔ کندھوں تک آتے سیاہ سیدھے بال گیلے تھے اور چہرہ دھلا دھلایا، نکھرا ہوا تھا۔ آنکھوں کے سبز لینز اتار کے پھیک دیے تھے تبھی وہ سیاہ نظر آ رہی تھیں۔ وہ شبِ خوابی کے لباس کے طور پہ پہنے جانے والی رف ٹی شرٹ اور ٹراؤزر میں ملبوس تھی مگر بلیگ پہ ہاتھ رکھ کے، گردن اٹھائے، کندھے سیدھے رکھے، نیچے اترنے کا انداز شاہانہ تھا۔ بیڑھیوں کے اختتام پہ تالیہ مراد رکی۔ آنکھیں بند کیں اور چھوٹی سی ناک سے سانس اندر کھینچی۔ پھر آنکھیں کھول کے مسکرا دی۔

”میرا بیورٹ سی فوڈ اور سوشی!! ہے نا؟“

”ہاں۔ یہ سب میں نے اپنے ہاتھوں سے بنایا ہے۔“ داتن نے کسی شیف کی طرح سینے پہ ہاتھ رکھے، گردن جھکا کے کہا۔ تالیہ رکی۔ آنکھوں میں ستائش ابھری۔ ”واقعی؟“

”ظاہر ہے نہیں۔ تمہارے پسندیدہ ریستوران سے آرڈر کیا ہے۔“ داتن نے ہنسیوں اچکا کے شان بے نیازی سے کہا اور کرسی پہ بیٹھی گئی۔
تالیہ ہنس دی۔ ”تم بھی نا۔“ سر جھٹکتے ہوئے اس نے دوسری کرسی کھینچی۔ اب وہ دونوں مدہم روشنیوں میں... موم بتیوں سے سچی میز پہ
آمنے سامنے بیٹھی تھیں۔

”اب تنگو کامل کے Scam سے Exit ہونے کا وقت آ گیا ہے تالیہ۔ آخری اسٹیپ کب کرنا ہے؟“ داتن نے کھانا نکالتے ہوئے فکر
مندى سے پوچھا۔

”ہرا بیچھے اسکام کا سب سے اچھا اصول یاد ہے داتن؟ ہر اسٹیپ ایسا ہونا چاہیے کہ وہ سامنے والے کو اپنا آئیڈیا معلوم ہو۔“ وہ چاول
پلیٹ میں نکالتے ہوئے سمجھداری سے کہہ رہی تھی۔ گیلے بال چہرے کے دونوں اطراف سیدھے گر رہے تھے اور پانی کے چند قطرے گالوں
پہ پڑے تھے۔ نظریں کھانے پہ جھکی تھیں۔

”اسٹیپ ون۔ مجھے لیپ ناپ کو تلاش کروانے کے بہانے تنگو کامل سے اپنی موجودگی میں لا کر کھلوانا تھا تا کہ میں اس کا مینڈیشن دیکھ
سکوں۔ یونٹ وہ 11 کا اس 360 کا سیف ہے اور اس کو کھولنے میں بہت وقت لگنا تھا لیکن خوش قسمتی سے اس نے میرے سامنے لا کر کھولا
اور میں نے اس کا مینڈیشن معلوم کر لیا۔“

”اس نے تمہیں کوڈ دیکھنے دیا؟“ سوال پتا یہ لے چکتی تھی کہ جہاں اٹھائیں۔ اور مسکرائیں۔ ”نہیں میں اس کے سامنے کھڑی تھی وہاں سے لا کر
نہیں نظر آتا تھا لیکن اس کے پیچھے بکریک کے گلاس ڈور میں عکس دکھائی دے رہا تھا۔“ وہ کہہ کے خود ہی ہنس دی۔ پھر یاد آیا۔ ”مسز کامل
کی تمام جیولری کی میں نے تصاویر تمہیں دی تھیں، تم نے ان کی نقل تیار کر لی؟“
”کیسے نہ کرتی؟ ایک تصویر ایک ہزار الفاظ پہ بھاری ہوتی ہے اور وہ زیورات تصاویر میں ہی مجھ سے درخواست کر رہے تھے کہ میں ان کو
اپنی ملکیت میں لے لوں۔“ داتن چاولوں کا چمچ بھر بھر کے کھاتے ہوئے کہہ رہی تھی۔

”اچھا میں بتانا بھول گئی۔ اس میں جو تیار (تاج) تھا اس کو ہم نے نہیں چھو انا۔ وہ مسز کامل کی والدہ کی نشانی ہے اور اس کے کھوجانے پہ
ان کا دل دکھے گا۔“

”مگر تالیہ وہ اچھا خاصا مہنگا ہو گا یار۔“

”Honour among thieves, Datin!”

اس نے اسٹیکس کی مدد سے مچھلی کا ٹکڑا اٹھاتے ہوئے یاد دہانی کروائی۔ داتن نے افسوس سے کندھے اچکا دیے۔
”اگلا اسٹیپ۔“ وہ واہس پلان تک آئی۔ ”اتوار کی رات تنگو کامل کے گھر کوئی خاص مہمان آرہے ہیں۔ میں تقریب سے پہلے
سیکیورٹی کیمراز ڈس ایبل کر دوں گی اور موقعے کا فائدہ اٹھانے کے تمام نقلی جیولری کو ان کے سیف میں ڈال دوں گی اور اصل نکال لوں گی۔ پھر
اسی وقت میں کسی مہمان کے ساتھ بدتمیزی کروں گی یا کوئی احتمال نہ حرکت جس کے اوپر مجھے نوکری سے جواب دے دیا جائے گا۔ یوں ایسا

لگے گا کہ انہوں نے اپنی مرضی سے مجھے نکالا ہے۔ اور چند ماہ تو لگیں گے ان کو اندازہ کرنے میں کہ جو جیولری وہ پہن رہی ہیں وہ نقلی ہے تب تک میرا نام و نشان بھی وہ لوگ بھلا چکے ہوں گے۔“

”میری forgeries اتنی جلدی نہیں پکڑی جاتیں تالیہ۔ یاد ہے وہ انٹرنیشنل ایکسپورٹرز جس کی گھڑی چرائی تھی ہم نے؟ اس نے پورے سال بعد جا کر تھانے میں درخواست دی تھی وہ بھی سارے خلاف کہ اس نے مجھے گھڑی ہی نقلی بنا کے دی ہے۔“

اور وہ دونوں ہنس پڑیں۔ دفعتاً داتن کی مسکراہٹ مدہم ہوئی اور اس نے محویت سے اسے دیکھا جو ہنستے ہوئے کھانے پہ پھر سے چہرہ جھکا گئی تھی۔

”تم خود سے محبت کرتی ہوتالیہ؟“

تالیہ نے روشن آنکھیں اٹھائیں اور مسکرا کے داتن کو دیکھا۔ ”سب سے زیادہ۔“

”مگر تم اپنی عزت نہیں کرتی۔“

تالیہ کی مسکان مدہم ہوئی۔ آنکھوں میں سناہ سناہ لہرایا۔

”میں ایک Scam آرٹسٹ ہوں داتن۔ اسکام آرٹسٹ۔ یہ ساری دولت میں نے لوگوں کو دھوکہ دے کر..... ان کو لوٹ کر کمانی ہے۔ میں اپنے آپ کو جانتی ہوں۔“

”تم کبھی کسی کو ہرت نہیں کرتیں۔ تم لوگوں کا دل نہیں دکھاتیں۔ کسی کو جسمانی ایذا نہیں پہنچاتی۔ ہم صرف میوزیمز اور امیر و کبیر دولت مندوں کو لوٹتے ہیں.... اور پھر ہم وہ ساری دولت غریبوں کو دے دیتے ہیں۔“

”ہیں؟ کون سے غریب؟“ تالیہ حیران ہوئی۔

”لو۔ ہم دونوں سے زیادہ غریب کون ہوگا سارے شہر میں۔ ہم خود پہ خرچ کریں تو مطلب یہی ہوا کہ غریبوں پہ خرچ کی دولت۔“

تالیہ زور سے ہنس دی۔ ”تم داتن بھی نہیں بدلو گی۔ مگر میں تمہاری طرح اپنے کام کو جسٹیفائی نہیں کرتی، لیکن مجھے یہ کام بہت پسند ہے۔ اور میں اس زندگی سے بہت خوش ہوں۔“ کہہ کر اس نے گلاس اٹھایا تو داتن نے مسکرا کے اپنا گلاس اس سے لکرایا۔

”گڈ گرل!“ پھر اس کا شفاف چہرہ دیکھتے ہوئے وہ گویا ہوئی۔

”سات سال گزر گئے تالیہ.... سات سال پہلے ہم پہلی دفعہ ملے تھے یاد ہے؟“ اس پہ وہ اداسی سے مسکرائی۔

”ہاں۔ اس سے پہلے میں کتنی مختلف زندگی گزار رہی تھی۔ لاہور میں اپنے پیرنٹس.... اپنے فوٹو سٹریٹس کے ساتھ۔“ وہ موم بتیوں کو دیکھ کے آہستہ سے بولی۔ میز پہ پنے کھانوں سے اڑتی بھاپ اور موم بتیوں کے شعلوں میں بہت سی یادیں گڈنڈ ہونے لگی تھیں۔

”تمہیں اپنے اصلی ماں باپ یاد نہیں؟“

”نہیں۔ میری پہلی میموری گیارہ سال کی عمر کی ہے... آج سے سترہ سال پہلے.... جب میں گیارہ سال کی تھی.... میں کسی راہداری میں

چل رہی تھی....“ اس نے آنکھیں بند کیں۔ ”چرچ کے ڈیسک.... میں ان کے درمیان میں سے گزر رہی تھی.... میرا منہ میلا تھا.... لباس پھٹا پرانا تھا.... سینٹ پال چرچ.... ملا کہ.... (یہ شہر کو الپور سے ذرا فاصلے پہ واقع ہے۔)“ اس نے آنکھیں کھولیں۔ ”وہیں پہ میں پہلی دفعہ اسٹیٹ اتھارٹیز کو ملی تھی۔ انہوں نے مجھے یتیم خانے میں ڈال دیا، اور وہاں سے ایک کشمیری جوڑا مجھے ایڈاپٹ کر کے لے گیا۔ سب کہتے ہیں کہ میرے بارے میں کبھی کبھہ یہ نہیں چل سکا تھا۔ کون ہوں، کہاں سے آئی ہوں، کوئی ریکارڈ نہیں، کوئی نام نہیں۔“

”تمہارا نام کس نے رکھا تھا؟“

”یتیم خانے کی منتظم کبھی ہیں کہ میں نے ان کو اپنا نام تالیہ بتایا تھا۔ تالیہ بہت مراد۔ میرا لباس دیہاتی تھا، اور گندامیلا۔ بس یہ ایک نشان تھا میری گردن پہ۔“ اس نے انگلیوں سے گدی (گردن کے پچھلے حصے) سے نیچے چھوا۔ ”گول سا نشان جیسے کسی نے آگ سے داغا ہو۔ جیسے کوئی ٹیٹو ہو۔ کوئی مہر ہو۔ شاید کوئی حادثہ، اور تھا میرے ساتھ جو میں ہر شے بھول چکی تھی۔“ وہ عام سے انداز میں بتا رہی تھی۔

”تمہیں کوئی لینے بھی نہیں آیا؟“

”اوپوں!“ اس نے چاول کھاتے ہوئے گردن دائیں بائیں ہلاتی۔ ”اس علاقے میں دور دور تک کسی کا بچہ نہیں کھویا تھا۔ کسی نے مجھے Claim ہی نہیں کیا۔“

”لیکن تمہارے فوٹو پرنٹس تو بہت برے لگتے۔“ داتن کا پسندیدگی سے بولی تھی۔ تالیہ کے لبوں پہ اداس مسکراہٹ بکھری۔

”ہاں انہوں نے مجھے ایڈاپٹ تو کر لیا کیونکہ یہاں جا ب تھی ان کی اور ان کو ایک نوکرانی چاہیے تھی، لیکن یہاں پھر بھی وہ بہتر تھے۔ پاکستان جا کر انہوں نے مجھے واقعاً ملازمہ بنا لیا۔ اگر بچپن سے مجھے پھیپوں اور کھانے کے لئے چھوٹی چھوٹی چوریاں اور بڑے بڑے جھوٹ نہ بولنے پڑتے تو میں شاید ایسی کبھی نہ ہوتی۔“

”چلو، کم از کم یہاں آکر ان کی نوکری سے تو جان چھوٹی تمہاری۔“

”وہ بھی اس لیے کہ میں ان کی بیٹیوں کے رشتے کی راہ میں رکاوٹ بن رہی تھی۔ اسی لئے انہوں نے میرج یورپ سے جو پہلا رشتہ ملا مجھے بنایا۔ مگر میں بھی خوش تھی داتن کیونکہ رشتہ ملا بیٹیا کا تھا۔ یونہی... جان چھٹ جاتی اس فیملی سے۔ خوش شکل لڑکا تھا.... اتنا امیر... ارکان پہ نکاح ہوا.... میں کتنی بے وقوف تھی نا۔“ وہ پھر سے ہنسی.... ”مجھے لگتا تھا یہاں آکر میں خوش ہو جاؤں گی کیونکہ یہ میرا ملک ہے۔ ٹھیک ہے مجھے پانا آپ لاہوری لگتا رہا ہے ہمیشہ مگر میری اصل قوم تو مالے تھی نا۔ اور انہی خواہوں کے ساتھ میں یہاں آئی تھی۔ لیکن ایئر پورٹ پہ....“

اس کی آنکھوں میں تکلیف سی اہرائی۔ کانٹا پلٹ میں گرا دیا۔ داتن خاموشی اور اداسی سے بہت دفعہ کی سنی ہوئی کہانی سننے لگی۔

”ایئر پورٹ پہ اترتے ہوئے پہلی دفعہ میں نے پہلا وٹرن دیکھا تھا۔ جاگتی آنکھوں سے پہلا خواب۔ جیسے ایک دم آنکھوں کے سامنے منظر بدل جائے اور ایک منظر سا چلنے لگے۔ مجھے وہ وقت کبھی نہیں بھولتا.... میں نے دیکھا کہ میں ایک بھاری تھیلا کندھے پہ اٹھائے کانٹوں پہ چلتی جا رہی ہوں جس میں سے سونے کی اشرفیاں جھٹک رہی ہیں۔ بس لمحے بھر کا منظر تھا اور غائب۔ وہ مجھے ریسیو کرنے آنے والا تھا۔“

میرا کاغذی شوہرا اور میں ایئر پورٹ کے وسط میں ہکا بکا کھڑی تھی۔ اور تم داتن... تم تب ایئر پورٹ پہ ملازمہ تھیں۔ ایسی ہی موٹی اور کالی سی تھیں۔ مگر دکھی سی۔ میں گرنے لگی۔ تم نے مجھے سہارا دیا۔ مجھے ہاتھ روم تک لے گئیں۔ پانی پلایا۔ یاد ہے میرے ہاتھ کانپ رہے تھے۔ میں نے تمہیں وہیں روک لیا۔ اور اپنا بیگ دیکھا۔ وہ بری میں آیا تھا اور اسکانپ سے میاں صاحب کا حکم جاری ہوا تھا کہ یہی بیگ ضرور ساتھ لاؤں۔ بس ایک بیگ.... میں نے وہیں سے کھولا تھا.... تمہارے سامنے.... اور یاد ہے اس میں کیا تھا؟“ وہ زخمی سا مسکرائی۔

”نولوں کے بنڈل!“

”میں کتنی بے وقوف تھی۔ منی لانڈرنگ کی کوریئر گرل کے طور پہ استعمال ہو رہی تھی اور مجھے معلوم بھی نہ ہوا۔ کب میرا بیگ لاہور ایئر پورٹ پہ تبدیل ہوا، کوئی ہوش ہی نہیں تھا مجھے۔ اگر تم اس وقت میری مدد نہ کرتیں اور اس بیگ کے ساتھ ایئر پورٹ سے نکلنے میں میری مدد نہ کرتیں تو میں پتہ نہیں کہاں ہوتی۔“

”میرا کیا کام تالیہ۔ میں تو خود اولاد کے ہاتھوں اولڈ ہوم کی طرف دھکیلی جانے والی عورت تھی۔ بڑی دکھی رہتی تھی میں ان دنوں۔ ہائے۔“ اسے اپنے دکھ یاد آ گئے۔ ”لیکن یہ تمہاری آنکھیں تھیں جن پہ میں نے بھروسہ کیا۔ ان کی چمک مجھے چمکی لگی اور مجھے محسوس ہوا کہ تم بے قصور ہو۔ ویسے کتنی زیادہ رقم تھی اس بیگ میں یاد ہے تالیہ، کاش رکھ لیتے۔“

”کیسے رکھ لیتے، موٹی خاتون؟“ وہ غصے ہوئی۔ ”اسی رقم کو بڑھ بنا کر تو ہم نے میرے اس شوہر کو ڈھونڈا اور اس سے طلاق کے پیپرز لئے تھے۔ مگر خیر....“ اس نے آخری نوالہ لیتے ہوئے گہری سانس لی۔ ”اس فراڈ آڈی نے مجھے ایک سبق تو سکھا دیا تھا کہ پیسے کمانے کے لئے کسی کو دھوکہ کیسے دیا جاتا ہے۔ اور دیکھو آج چھوٹی بڑی چوریاں کر کے ہم کہاں سے کہاں پہنچ گئے ہیں۔ انٹرنیٹ اسکام سے شروع کیا گیا سفر آج ہمیں کتنا بڑا اسکام آرٹسٹ بنا چکا ہے۔“ (اسکام آرٹسٹ بنیادی طور پہ وہ لوگ ہوتے ہیں جو لوگوں کے لالچ کو ان کے خلاف استعمال کر کے ان سے مال لوٹ کر فرار ہو جاتے ہیں۔ اور عموماً ایسے کاموں کے کرنے کا لالچ دیتے ہیں جو قانونی نہیں ہوتے یعنی دھوکہ کھانے کے بعد لوٹا گیا شخص پولیس کے پاس نہیں جا سکتا۔ جیسے کسی ہندے کو قتل کرنے کے لیے پیسے ایڈوائس میں بٹورنا اور پھر غائب ہو جانا۔)

”تمہیں ملائیشیا آنے سے پہلے کبھی اس طرح وژن یا سچے خواب نہیں نظر آئے تھے تالیہ؟“

”نہیں۔ پہلی دفعہ ایئر پورٹ پہ ہی نظر آیا تھا اور پھر کبھی وہ سلسلہ تھما ہی نہیں۔“

”اگر تمہارے خواب اور وژن ہمارا ساتھ نہ دیتے تو ہم اتنا کچھ نہیں کما سکتے تھے تالیہ۔ تم ایک Clairvoyant (جن کو مستقبل نظر آتا ہے) ہو۔ ایک Seer۔ تمہیں وقت سے پہلے ہارٹس نظر آ جاتی ہے، کسی کی موت دکھائی دیتے لگتی ہے.... کوئی حادثہ.... کوئی آفت.... مگر ان سارے چھوٹے چھوٹے وژن اور خواب ایک طرف.... اگر تم ان سات سالوں میں وہ دس بڑے خواب نہ دیکھتی تو ہم اتنے امیر نہ ہوتے۔“

”گیارہ!“ تالیہ نے ٹیپکین سے ہاتھ صاف کرتے ہوئے صبح کی۔ ”تنگو کامل کو اپنا پپ ٹاپ اور زیورات لا کر سے نکالتے دیکھا تھا میں

نے خواب میں.... تین ماہ پہلے.... جس کے بعد ہم نے اس پہ کام کرنا شروع کیا تھا، اور میں نے اس کے گھر ملازمت حاصل کی.... اس کو ملا کے گیارہ خواب ہوئے جو میں نے دو تین دنوں کی تجزیوں اور میوزیکل تہمتی پینٹنگز اور آرٹ ورک کے بارے میں دیکھے تھے۔ جیسے قسمت مجھے خود بتا دیتی ہے کہ تالیہ فلاں کے لاکر میں یہ سب رکھا ہے، اسے چرا لو۔ اور دس دفعہ ان کی مدد سے ہم نے کتنی دولت کمائی۔ اب دیکھو، گیارہویں دفعہ کامیاب ہوتے بھی ہیں یا نہیں۔ لیکن واٹن....“ اس نے گہری آہ بھر کے چھت پہ لگی بیویوں کو دیکھ کے کہا۔ ”میں ایک بات سوچ رہی ہوں۔“

”کیا؟“

”میں اگلی دفعہ کوئی بڑی... heist کرنا چاہتی ہوں۔ کوئی لمبا ہاتھ۔ ایک آخری چاب، جس سے کروڑوں کمالیں ہم اور پھر میں اس کام کو چھوڑ دینا چاہتی ہوں۔ پچھلے تین ماہ میں نے ایک سچی مگر بے وقوف لڑکی کا کردار کیا.... اپنے اصل نام کے ساتھ.... مگر ان سب لوگوں سے اتنے اچھے الفاظ سن کر میرا دل چاہنے لگا ہے کہ میں یہ کام چھوڑ دوں۔ ایک آخری فراڈ.... ایک آخری چوری کے بعد....“ وہ چھت پہ لٹکنے لیمپ کو دیکھتے ہوئے مسکرا کے بولی تھی۔ اس کی چمکتی آنکھوں میں امید تھی، خوشی تھی۔ سادگی تھی۔

”تالیہ!“ واٹن تنبیہ کی سے آگے کوچھی۔ ”پلان کیا کیا گناہ کبھی آخری گناہ نہیں بن سکتا۔ جس جرم سے پہلے تم سوچ لو کہ اسے آخری دفعہ کرنے جا رہی ہو وہ جرم کی زنجیر کی جنس اگلی لڑی ہوتا ہے۔ اگلی چوری، اگلا گناہ۔ اس کے بعد مزید ایک اور ہوگا۔ پھر مزید ایک اور۔ جو لوگ چھوڑتے ہیں نا، گناہ وہ پچھلے گناہ کو آخری گردان کے چھوڑتے ہیں۔ لیکن میرے اور تمہارے جیسے لوگ.... تالیہ ہم چور ہیں اور ساری عمر یہی رہیں گے۔ ہم نہیں بدل سکتے۔ انسان نہیں بدلا کرتے۔“

تالیہ نے نگاہیں واٹن کی طرف موڑیں تو ان کی جوت بگھٹی تھی۔ ”ہم جب چاہیں یہ کام چھوڑ سکتے ہیں۔ ہم اچھے ہو سکتے ہیں۔“

”ہم پہلے ہی بہت اچھے ہیں تالیہ۔ مگر ہم اس کام کو کبھی نہیں چھوڑ سکتے۔ ہماری زندگیوں میں جھوٹ اور دھوکے بازی اس طرح رچ بس گئی ہے کہ ہم چاہیں بھی تو نہیں بدل سکتے۔ ہم نے ہمیشہ اسی طرح رہنا ہے۔“

”اوکے! پھر میں اسی طرح خوش ہوں۔“ اس نے گہری سانس لے کر شانے اچکائے۔ پھر ٹپکنے سے ہونٹ تھپتھپائے۔ ”اب میں سونے جا رہی ہوں۔ صبح کام پہ بھی جانا ہے۔ ویسے نوکرانی بنا بہت ہی روکھا پھیکا کام ہے۔“ وہ قدرے نروس پن سے کہتی اٹھ کھڑی ہوئی۔ واٹن نے مسکرا کے اسے شب بخیر کہا۔ تالیہ جانے ہی لگی تھی کہ ٹھہری۔ آنکھوں میں شرارت سی چمکی۔ لبوں کو مسکراہٹ نے چھوا۔

”میں نے کل رات ایک خواب دیکھا!“

واٹن نے اطمینان سے اسے دیکھا۔ ”کالونی میں کون مرنے والا ہے؟ کس کا کتا بھاگنے والا ہے؟ کون اپنی بیوی کو دھوکہ دینے والا ہے؟“

”نہیں۔“ وہ مچھلا لب دبا کے ذرا سی ہنسی۔ ”میں نے خود کو دیکھا۔ میں دو دریاؤں کے درمیان کچھڑ میں کھڑی ہوں اور میرے سامنے ایک

آدمی کھڑا ہے۔ وہ کہہ رہا ہے کہ اسے میری ضرورت ہے اور مجھے اس کی.... اور یہ کہ میں اس کے ساتھ رہوں۔“ داتن جو دلچسپی سے اسے دیکھ رہی تھی آخر میں مایوس سی نظر آئی۔ ”اس میں اتنا خاص تو کچھ نہیں تھا۔“

”کیونکہ میں نے تمہیں یہ نہیں بتایا کہ وہ آدمی کون تھا۔“

”کون تھا؟“ وہ چونکی۔ تالیہ نے اب انگلی دانتوں میں دبالی تھی اور کچھ یاد کر کے وہ پھر سے ہنسی تھی۔

”وہ مجھے کہہ رہا تھا.... کہ میں اس کے ساتھ ہوں.... اُف.... اُف۔“ اس کے چہرے پر رنگ آکے بکھرے تھے۔ داتن نے اچنبھے سے بھنویں بھنویں۔

”مگر وہ تھا کون؟“

”اُوں ہوں۔ اگر میں نے تمہیں بتا دیا تو تم مجھ پہ ہنسو گی۔ ایسا آدمی میرے خواب میں... اُف۔“

”اوہ ہو کچھ تو بناؤ۔ تم جانتی ہو اسے؟“ پھر وہ چونکی۔ ”شاید تم اسے پسند بھی کرتی ہو!“

”جانتی ہوں؟ پسند کرتی ہوں؟“ وہ جیسے منظور ہوئی۔ ”پیاری داتن.... اس کو سارا ملا لیا جانتا ہے.... اور پسند؟ اُوں ہوں۔ اس سے سارا ملا لیا عیش کرتا ہے، عشق! گڈ ٹائم۔“ اور وہ ٹری میوں کی طرف بڑھ گئی۔ داتن اسے پکارتی رہ گئی مگر اب وہ ہاتھ ہلاتی ٹرنٹی میں ہلاتی زینے چڑھتی جا رہی تھی۔

”کون ہو سکتا ہے؟“ وہ اپنے موٹے موٹے ہاتھوں پہ چہرہ گرائے مٹھو کو نظروں سے اسے جاتے دیکھ گئی۔

☆ ☆ ☆ ===== ☆ ☆ ☆

دودر یاؤں کے سنگم پہ وہ دونوں اسی طرح کھڑے تھے۔ بارش تڑا تڑیرس رہی تھی۔ وہ دونوں بھیکے ہوئے تھے۔ پاؤں کچھڑ میں چھنے ہوئے تھے۔ وہ اوپر دیکھ رہی تھی جہاں سرخ پروں اور سنہری ٹانگوں والا پرندہ اس آدمی کے سر کے عین اوپر فضا میں چکر کاٹ رہا تھا۔ اس کی آنکھیں نیلے بیروں کی طرح چمک رہی تھیں۔

”میرے ساتھ رہو۔“ آواز پہ تالیہ نے نظریں پھیریں۔ وہ بھیگی کھڑی تھی۔ سنہری بال موٹی گیلی ٹیوں کی صورت چہرے کے اطراف میں گر رہے تھے۔

”میرے ساتھ رہو۔“ وہ اب مائی نوج کے اتار رہا تھا۔ پھر اس نے اپنی شرٹ کا کف کھولا۔ اور آستین پیچھے موڑی۔ نظریں تالیہ پہ جمی تھیں۔ اسی طرح اس نے دوسری آستین تہہ کی۔ پھر زمین پہ جھکا اور مٹی میں کچھ اٹھایا اور سیدھا ہوا۔ مٹھی اس کی طرف بڑھائی۔ تالیہ نے دیکھا.... اس کی ہتھیلی میں کچھڑ کے اوپر ایک سنہری چابی دمک رہی تھی۔

”میرے ساتھ رہو۔“ وہ اس سے کہہ رہا تھا۔

ایک جھٹکے سے اس کی آنکھ کھلی۔

بیڈروم میں اندھیرا تھا۔ تالیہ نے چند لمبے پلکیں چھپکا کے ادھر ادھر دیکھا۔ پھر اسی طرح لیٹے لیٹے آنکھیں بند کر دیں اور دوبارہ سے سو گئی۔ چند گھنٹے بیتے اور صبح پوری طرح کھیل گئی۔ لاؤنج خاموش پڑا تھا۔ اوپن کچن کی میز پر ناشتہ پیشے کے برتنوں میں ڈھکا ہوا لگا پڑا تھا۔ وہ زینے اترتی نیچے آئی تو ملازمہ کے یونیفارم میں ملبوس تھی۔ آنکھیں سبز تھیں۔ اور چہرے پہ ہلکی مسکینیت طاری تھی۔ لاؤنج میں رک کے اس نے ادھر ادھر گردن گھمائی۔ ”داقن؟“

”نیچے ہوں۔“ آواز پہ وہ گہری سانس لیتی ایک دروازے کی طرف آئی۔ دیوار میں نصب چوکھٹے پہ اپنا انگوٹھا رکھا۔ خود کار آلے نے اس کی تشخیص کی اور دروازہ کھل گیا۔ آگے سبز سیاحیاں تھیں جو مزید نیچے جاتی تھیں۔ وہ زینے اترنے لگی۔ نیچے کھلا سا کمرہ تھا۔ دیواروں پہ مختلف پینٹنگز اور آرٹ ورک سجایا گیا تھا۔ چند ڈبے بند رکھے تھے۔ وسط میں بڑی میز تھی جس پہ چند مشینیں بڑی تھیں اور داقن حفاظتی گلاسز لگائے، گلوڑ سپنے ایک گن نما آلے سے ایک نیکلیس پہ کام کر رہی تھی۔ تالیہ اس کے قریب آرکی اور تنقیدی نظروں سے سارے زیورات کو دیکھا۔ پھر ایک انگوٹھی کو اٹھا کے اوپر روشنی میں کر کے دیکھنے لگی۔ ”پرفیکٹ!“ اس نے انگوٹھی واپس ڈال دی۔

”بس یہی زیورات ہیں مسز کامل کے پاس؟“ داقن نے ایک نظر ان تھوڑے سے زیورات کو دیکھ کے کہا۔ ”ہاں... لا کر میں کل چودہ Pieces ہیں۔ تاج کی نقل نہیں تیار کرنی۔ میں باقی تیرہ پیس اٹھاؤں گی۔“ وہ کہہ کے جانے لگی۔ داقن جو زیور پہ جھکی تھی اُن پونک کے اس کی طرف متوجہ ہوئی۔ ”چودہ کیسے؟ تم نے صرف تیرہ کی تصاویر بھیجی تھیں۔ تاج نکال دو تو پیچھے بارہ بیچ گئے۔“

تالیہ ٹھہری۔ واپس گھومی۔ زیورات سامنے پڑے جگہ کار ہے تھے۔ پھر سے ان کو گونا۔ ذرا سی الجھی۔ ”نیکلیس، کڑے، بندے، انگوٹھیاں۔ یہ ہونے بارہ پیس۔ مگر مسز کامل کے تمام زیورات جو لا کر میں تھے میں نے ان کی کتنی کی تھی تو وہ چودہ پیس تھے۔“

”تم نے پہلی دفعہ لا کر اندر سے کہا دیکھا تھا؟“

”ایک ماہ پہلے جب میں نے مسز کامل کی انگوٹھی چھپا دی تھی اور ان کو میرے سامنے لا کر کھولنا پڑا تھا تب میں نے سارا لا کر دیکھا تھا۔ کوڈ اس لئے نہیں دیکھ سکتی تھی کہ مجھے انہوں نے لا کر کھولنے کے بعد بلایا تھا۔“ وہ الجھ کے انگلیوں پہ گنتے لگی۔ ”کل بھی جب تنگو کامل نے میز پہ زیورات کے ڈبے رکھے تو میں نے گنتے تھے دو پانچ... تیرہ...“ وہ بڑبڑاتے ہوئے گنتے لگی۔ مگر گنتی پوری نہیں پڑ رہی تھی۔

”ہو سکتا ہے تم بھول رہی ہو۔ ٹوٹل تیرہ ہی ہوں۔“

”تالیہ کچھ نہیں بھولتی۔“ وہ تیزی سے آگے بڑھی اور ایک دراز کھولا۔ چند کانڈائنا پلاناے۔ ایک فولڈر نکالا۔

”جب مسز کامل نے میرے سامنے لا کر سے زیور نکالا تھا تو میں نے اپنے بلاؤز ٹین کے کیمیرے سے اس کی ہائی کوالٹی تصاویر لی تھیں۔“ وہ فولڈر کھولتے ہوئے صفحے تیز تیز پلٹا رہی تھی۔

”اور تم نے مجھے تیرہ تصاویر دی تھیں تالیہ۔ وہ میرے گھر پڑی ہیں۔“

”میرے پاس اور بیٹل ہوں گی۔ ایک منٹ۔“ اس نے وہ فولڈر رکھا اور ایک دوسرا نکالا۔ پہلا صفحہ کھولا تو لیوں سے گہری سانس خارج ہوئی۔ ”یہ لو... یہ یہی تمام تصاویر۔ ان کو ٹیلی کرو۔ ہم نے کون سا زیور مس کر دیا ہے۔“

داتن گھوم کے اس کے ساتھ آکھڑی ہوئی۔ عینک اتار دی اور اب وہ دونوں باری باری تمام پرنٹ آؤٹس متعلقہ زیورات کے ساتھ رکھ رہی تھیں.... پانچ.... آٹھ.... بارہ.... تیرہ....

”اوہ!“ آخری پرنٹ آؤٹ سے متعلق کوئی زیور انہوں نے نہیں بنایا تھا۔ اسے دیکھتے ہی تالیہ کا جوش ٹھنڈا پڑ گیا۔

وہ گھڑی کے باکس کے جیسے شیشے کے ڈبے میں رکھا ایک سنہری سکہ تھا۔ پرنٹ آؤٹ پہ اس باکس کی آگے پیچھے سے چار تصاویر لی گئی تھیں۔

”یہ تو کوئی لٹھیک ہے۔“ داتن قدرے جوش سے چمکی مگر تالیہ نے بے دلی سے کاغذ پرے کر دیا۔

”اور پر دیکھو کیا لکھا ہے۔“ مظفر شاہ۔ ”یہ ملاکہ سلطنت کے سلطان مظفر شاہ کے زمانے کا سکہ ہے۔ تنگلو کامل کو آرٹ اور ہسٹری میں خاصی دلچسپی ہے۔ اس لیے انہوں نے اس کو سنجال رکھا ہے۔“

”مگر ہم اسے کیوں نہیں چرارہے۔“

”کیونکہ مظفر شاہ کے سکہ آج کل کوالا پور کے ہر مال سے ملتے ہیں اور سارے لٹھی ہوتے ہیں۔ ابھی ان کے کونے کھر چو تو سفید رنگ نکلنے لگے گا۔ اور یہ بھاری ہوتے ہیں۔ جبکہ اصلی سکہ اتنی aging اور oxidation کے باعث ہلکے ہونے چاہئیں۔ بالفرض یہ اصلی بھی

ہو تو اتنی ویلینوم ہے ان کی۔ رہنے دو بیچاروں کے پاس ان کا سکہ۔“

داتن نے ایک دوسری عینک اٹھائی اور اسے ناک پہنما کے غور سے کاغذ پر چھپی تصویر کو دیکھنے لگی۔

”یہ واقعی اصلی سکہ نہیں ہے۔“ وہ ناپسندیدگی سے بولی تھی۔ آج کل کے Forgers کو خدا کا کوئی خوف نہیں۔ ٹھیک ہے میرے جیسے اعلیٰ درجے کے نقالے نہیں تراش سکتے وہ ہمیں جانتی ہوں لیکن لٹھی سکہ تیار کرتے وقت انسان کو چاہیے کہ ایک دفعہ اصلی سکہ بھی دیکھ لے

کیونکہ مظفر شاہ کے اصل سکوں پہ ایک طرف ”مظفر شاہ ال سلطان“ اور دوسری طرف ”قصیر من الدنیا والدین“ (دنیا اور دین میں مددگار) لکھا ہوتا ہے۔ اس پہ تو دونوں طرف مظفر شاہ ال سلطان لکھا ہے۔“

داتن کے آخری فقرے پہ وہ منجمد ہوئی۔ پھر اتنی تیزی سے گردن موڑی گویا برف چٹختی ہو۔

”دونوں طرف مظفر شاہ لکھا ہے؟“ اس نے کاغذ داتن کے ہاتھ سے جھپٹا۔ اور اس پہ بے قرار نگاہیں دوڑائیں۔

”میں نے ایسا سکہ پہلے بھی دیکھا ہے۔ ہماری ایک واردات والی جگہ پہ یہ تھا مگر میں نے اسے تب بھی چھوڑ دیا تھا۔“

”ہاں مجھے یاد ہے۔ نیشٹل ہسٹری میوزیم میں۔ ہے نا؟ میں نے بھی دیکھا تھا۔“ تالیہ نے چونک کے اسے دیکھا۔

”نہیں... میں نجیب بن سلامت کی بات کر رہی ہوں۔ پچھلے سال جب میں نے اس کی پرائیوٹ آرٹ کلکیشن کے بارے میں وٹن دیکھا تھا اور ہم نے ان کے ذاتی سیف میں نایاب لہٹنیک برتن چرائے تھے۔ تب ایسا سکد وہاں بھی تھا۔“

”یقیناً ہوگا مگر تین سال پہلے جب تمہارے ہی ایک خواب پہ ہم نے نیشنل ہسٹری میوزیم والی واردات کی تھی، تب یہ وہاں ڈسپلے تھا۔ مگر میں نے اسے نظر انداز کر دیا تھا۔“

تالیہ نے کرسی کھینچی اور وہیں بیٹھ گئی۔ اس کی آنکھوں میں شدید الجھن تھی۔

”کیا سوچ رہی ہو؟ ایک جیسے بہت سے سکے مارکیٹ میں ہوتے ہیں۔“

”نہیں۔ کچھ غلط ہے اس سب میں۔“ اس نے نفی میں سر ہلایا۔ ”ہمارے سامنے یہ سکے تیسری دفعہ آ رہے مگر ہم نے اسے نہیں چرایا۔“

”ہم واردات کی جگہ سے چند چیزیں ہی چراتے ہیں ہر چیز تو نہیں اٹھا سکتے ناتالیہ۔“

”بات یہ نہیں ہے۔ مسئلہ یہ ہے کہ پچھلے سال ایسا ہی سکد نجیب بن سلامت کے پاس تھا۔ اس کا باکس بھی یہی تھا۔ داتن... داتن... داتن... نجیب بن سلامت ہماری وجہ سے دیوالیہ ہو گیا تھا اور اس نے اپنی بہت سی آرٹ کلکیشن کو آکشن پہ ڈال دیا تھا۔ اس کا ریکارڈ پبلک ہو گا ذرا معلوم کرو یہ سکد اس آکشن میں تھا یا نہیں؟“

”مگر کیوں؟“

”کیونکہ تنگو کامل اور نجیب بن سلامت دوست ہیں اور میں نے مسز کامل سے سنا تھا کہ جب نجیب پہ بروقت آیا تھا تو تنگو کامل نے اس کی مدد کی تھی۔ اس کی آکشن سے کوڑیوں کے بھاؤٹے والی چیزیں منگلی خرید گئے۔ کچھ پینٹنگز اور...“ اس نے کانٹراٹھا کے دیکھا۔ ”شاید یہی سکد۔“

”تمہارا مطلب ہے کہ یہ ایک جیسے بہت سے سکے نہیں ہیں بلکہ یہ ایک ہی سکد ہے جو بار بار تمہارے خواب میں آتا ہے؟“

”ہاں۔ میرے گیارہ خواب... بلکہ بارہ... ان میں سے تین میں یہ سکد تھا۔ شاید مزید میں بھی ہو مگر اس کے ساتھ رکھے جو اہرات زبورات، پینٹنگز اور نادرا اشیاء نے میری آنکھوں کو ہمیشہ اتنا خیرہ کر دیا کہ میں نے اس کی طرف توجہ نہیں کی۔“ وہ حیران پریشان نظر آ رہی تھی۔

”میں اس سکے کا ریکارڈ ٹریس کرنے کی کوشش کرتی ہوں، لیکن اگر تم یہ کہہ رہی ہو کہ یہ ایک سکد پچھلے کئی سال سے ایک شخص سے دوسرے کی تحویل میں جا رہا ہے اور قسمت تمہیں بار بار خواب میں اشارہ دے رہی ہے کہ اسے حاصل کرو تو یہ بہت عجیب بات ہے۔“

مگر وہ سن سی غلاء میں دیکھ رہی تھی۔ ”میں ہمیشہ اپنے خوابوں کی تعبیر غلط کرتی ہوں۔ کسی کو پانی میں ڈوبتے دیکھوں تو سمجھتی ہوں وہ مرنے والا ہے مگر چند دن بعد معلوم ہوتا ہے کہ اس کو کوئی اعلیٰ تعلیمی کامیابی ملی ہے کیونکہ پانی ”علم“ کا سہل ہے۔ کسی کا زیور چوری ہوتے دیکھوں تو سمجھتی ہوں کہ اس کے ہاں ڈاکہ پڑنے والا ہے مگر اس کو طلاق ہو جاتی ہے۔ اور وہ گروہری اسٹور والی روز میری... میں نے دیکھا اس کے

بازو میں سونے کا نیا کڑا ہے تو میں نے تمہیں کہا تھا کہ وہ امیر ہونے والی ہے مگر اس کے ہاں بیٹا پیدا ہوا۔ غریب وہ ابھی بھی ویسی ہے۔ میں ہمیشہ اپنے وژن یا خواب کی غلط تعبیر کرتی ہوں مگر ان بارہ خوابوں کے بارے میں مجھے یقین تھا کہ وہ میں نے درست سمجھے ہیں کیونکہ انہی کی وجہ سے ہم امیر ہوئے لیکن شاید وہ بھی میں نے غلط سمجھے تھے۔“ اس کی رنگت تاریک پڑ رہی تھی۔ داتن کو فانس ہوا۔

”تم کام پہ جاؤ میں اس سب کو ٹریس کرتی ہوں۔“ اس نے اس کا سر تھپک کے تسلی دی تو وہ بے دلی سے اٹھی اور سر ہلا دیا۔ پھر ٹھہری۔

”میں اتنے سال سمجھتی رہی ہوں کہ میری تقدیر مجھ سے یہی سب کچھ چاہتی ہے کہ میں چوری کروں۔ یہ ان دیکھے کو دیکھنے کا تھمہ مجھے اسی لئے ملا ہے لیکن شاید ایسا نہیں تھا۔ شاید میں نے اس نئے کو غلط استعمال کیا۔“ اس کی آنکھ کا کنارہ جھپک گیا۔

”تالیہ۔“ داتن نے آگے بڑھ کے اسے شانوں سے تھاما۔ ”ہم اس سب کو ڈھونڈ لیں گے اور اس کو حاصل بھی کر لیں گے۔ تم فکر نہ کرو۔ اب کام پہ جاؤ اور مجھے میرا کام کرنے دو۔“ تالیہ نے اثبات میں سر ہلا دیا اور ہتھیلی کی پشت سے آنکھیں رگڑ لیں۔ اسے کام سے دیر ہو رہی تھی۔

☆☆=====☆☆

تنگو کامل کی رہائش گاہ پہ صبح صبح سے روزمرہ کے کام شروع ہو چکے تھے۔ کچن میں تالیہ اور ایک دوسری ملازمہ کھڑی کام میں مصروف تھیں۔ بلٹرزالی کو اپنی نگرانی میں سیٹ کروا رہا تھا اور ساتھ میں فون پہ بات بھی کر رہا تھا۔ ایسے میں تالیہ بے دھیانی سے جگ میں جوس انڈیل رہی تھی۔ چہرے پہ ابھی تک وہی الجھن چھائی تھی اور ہاتھ دست پڑ رہے تھے۔ مارے ہاندھے اس نے جگ کوڑے میں رکھا اور آگے بڑھ گئی۔

ڈائمنگ ٹیبل پہ تنگو کامل سربراہی کرسی پہ بیٹھے خوش مزاجی سے دائیں ہاتھ جلوہ گرا اپنی بیوی سے جو گفتگو تھے۔ بچے بھی ناشتہ کر رہے تھے۔ ایسے میں وہ جوس لے کر آئی تو دونوں میاں بیوی نے خوشگوار مسکراہٹ سے اسے دیکھا۔

”کیسی ہوتا تالیہ؟ اور تمہارے گھر والے ایسے ہیں؟“

”ٹھیک ہیں سب۔ تھینک یوسر۔“ اس نے ادب سے سر جھکایا۔

”میں بیگم سے کہہ رہا تھا کہ اس ماہ سے تالیہ کی تنخواہ بڑھادی جائے۔“

”شکر یہ سر!“ وہ مصنوعی مسکراہٹ اور شکر کے ساتھ بولی۔ اور ان کے گلاس میں جوس ڈالنے لگی۔

”تالیہ مجھے مارکیٹ جانا ہے۔ تم میرے ساتھ آؤ گی۔“ مسز کامل نے کہا تو اس نے سر کو ادب سے خم دیا۔ اور کچن میں آگئی تاکہ جلدی جلدی کام نہالے۔

”آخر جیسے کو آکون رہا ہے جس کے استقبال کے لیے اتنی تیاری ہو رہی ہے؟“ وہاں کھڑی دونوں ملازمائیں نور اور تسنیم آپس میں بات کر رہی تھیں۔ پھر اس سے بھی پوچھا۔ ”تمہیں کچھ معلوم ہے تالیہ؟“

”نہیں۔“ وہ سادگی سے کہہ کے برتن دھونے لگی۔ (میرے جیسی رنج گریں اس وقت ان کے جھوٹے برتن دھور ہی ہے، مجھے فی الحال یہی معلوم ہے۔) جلتے دل کے ساتھ اس نے سوچا تھا۔

کے ایل کا وہ بازار شام کے وقت متوسط طبقے کے لوگوں سے بھرا ہوا نظر آتا تھا۔ بھانت بھانت کی بولیاں۔ مختلف وضع قطع کے لوگ۔ اکثریت چینی فٹوش والے افراد کی تھی اور خواتین کی ایک بڑی تعداد کس کے چہرے کے گرد لپٹنے والا حجاب لئے ہوئی تھی جس کو مقامی زبان میںtudung.... کہا جاتا تھا۔ بازار میں سرخ ٹائلز سے بنی روش تھی اور روش کے دونوں اطراف دکانیں اور ان کے آگے اسٹالز لگے تھے۔ برآمدوں میں کہیں چھتری تانے کر سیاں بھی بچھی تھیں اور لوگ کھانی رہے تھے۔ ایسے میں تالیہ سامان کے شاپراٹھائے مسز کامل کے پیچھے چلتی جا رہی تھی۔

”جو مہمان آرہے ہیں ان کے لیے چاول لے رہی ہوں۔ ان کو اچھا چاول بہت پسند ہے۔“

مسز کامل ساتھ میں تبصرہ بھی کیے جا رہی تھیں۔ وہ جیسے ان مہمانوں کے آنے پہ بہت خوش تھیں مگر ان کا نام کسی وجہ سے نہیں لے پارہی تھیں لیکن شاید ان کا دل کسی سے شینز کرنے کو بہت چاہ رہا تھا۔ تالیہ خاموش رہی۔ پھر یونہی پوچھا۔

”بچے بھی آرہے ہیں ساتھ؟“

”نہیں۔ بس دونوں میاں بیوی آئیں گے۔ ویسے ان کے دو بچے ہیں۔“ پھر رک کے صحیح کی۔ ”تین تھے۔ لیکن ان کی بیٹی آریا نہ بچپن میں کھو گئی تھی۔ جنیئر لفٹ سے گری تھی۔ لاش نہیں ملی مگر سب کو یہی لگا کہ وہ مر گئی ہے اس لیے قبر وغیرہ بنا دی تھی۔“ پھر وہ چپ ہو گئیں جیسے بہت زیادہ بول گئی ہوں اور ایک دکان کی طرف چلی گئیں۔ وہ گہری سانس لے کر پیچھے آئی۔

مسز کامل نے اعلیٰ درجے کے چاول نکلائے اور ان کو ہاتھ میں لے کر دیکھنے لگیں۔ تالیہ یونہی ان کے ہاتھوں کو دیکھے گئی۔ ایک دم جیسے ساری آوازیں آتا بند ہو گئیں۔ مسز کامل کے ہاتھوں میں بھرے چاول دیکھتے ہی دیکھتے ہلنے لگے۔ بس لمبے بھر میں وہ سبدا کھ ہو گئے۔ اور ان کے دونوں ہاتھ کا لک سے رکنے لگے۔

وہ چونکی۔ سماعت کھل گئی۔ آوازیں آنے لگیں۔ اس نے مسز کامل کے ہاتھوں کو دیکھا۔ وہاں کوئی راکھ نہیں تھی۔ وہ چاول اٹھا اٹھا کے چیک کر رہی تھیں۔ تالیہ نے ایک گہری سانس بھری۔

”میم۔“ اس نے ہولے سے ان کو پکارا۔ ”کل آپ کی کسی دوست کا فون آیا تھا میں بتانا بھول گئی۔“

”کس کا؟ کیا کہہ رہی تھی؟“ وہ چونک کے اس کی طرف متوجہ ہوئیں۔

”نام نہیں بتایا مگر یہ کہا تھا کہ وہ ڈراما مصروف ہیں، مگر میں آپ کو بتا دوں کہ آپ صدقہ دے دیں اور آگ وغیرہ سے احتیاط کریں کیونکہ انہوں نے آپ کے ہارے میں برا خواب دیکھا ہے۔“

”کیا؟ کیا دیکھا ہے اس نے؟“ وہ بے چین ہی ہو کے پوری اس کی طرف گھوم گئیں۔ دونوں اب کاؤنٹر سے ہٹ کے کھڑی تھیں اور

سرگوشیوں میں بات کر رہی تھیں۔

”یہ کہ آپ نے ہاتھوں میں چاول اٹھار کھے ہیں اور وہ راکھ میں بدل جاتے ہیں۔ شاید آپ کو چوبیس اور بیس وغیرہ سے احتیاط کرنی چاہیے۔“

”اوہ تم نے اچھا کیا مجھے بتا دیا لیکن کون سی دوست تھی میری؟“

”نام نہیں بتایا لیکن کہتے ہیں برے خواب کا بار بار ذکر نہیں کرنا چاہیے اس لیے بہتر ہے کہ آپ بس صدقہ اور دعا وغیرہ کر دیں۔“ اس نے خوبصورتی سے بات کا رخ پھیرا تو وہ سر ہلا کے رہ گئیں۔ البتہ چہرے پہ بے پناہ پریشانی اُٹھ آئی تھی۔

(مجھے لگتا ہے آپ کے ہاتھ جلنے والے ہیں۔ یا آپ کے گھر کو آگ لگنے والی ہے۔ میں آپ کو نہیں بتا سکتی کہ یہ وژن میں نے دیکھا ہے نہ ہی یہ کہ میرے خواب ہمیشہ سچ ہو جاتے ہیں۔ اوہ میرے اللہ.... یہ تحفہ نہیں ہے.... یہ تو ایک curse ہے۔) ان کے ساتھ سر جھکائے بازار میں چلتے ہوئے وہ سوچ رہی تھی۔ ساتھ ہی بار بار ان کے ہاتھوں کو بھی دیکھ لیتی تھی۔ گوری کلائی میں انہوں نے خوبصورت ساسونے کا بریسلٹ پہن رکھا تھا جس پہ ننھے ستارے جھول رہے تھے۔ تالیہ نے یونہی اپنی خالی کلائی کو دیکھا اور پھر ایک دم وہ ٹھٹھک کے رکی۔ ذہن کے پردے پہ ایک منظر لہرایا تھا۔

لاکر میں رکھی ڈبی اس میں سجا کر بریسلٹ۔ وہ وہیں سن سی کھڑی رہ گئی۔ ایک دم ساری گھٹیاں سلجھ گئی تھیں۔ پزل کے بہت سے ٹکڑے اپنے اپنے خانوں میں آگئے تھے۔

☆ ☆ ☆ ===== ☆ ☆ ☆

لابریری کے اندر مقدس، باریعہ سی خاموشی چھانی تھی۔ اونچے رکھنے والے کتابوں کی طویل الماریاں.... جگہ جگہ چمچی میزوں پہ مطالعے میں منہمک سے دکھائی دیتے لوگ.... کمپیوٹرز کے آگے بیٹھے کام کرتے اشخاص.... غرض معمول کا خاموش سا ماحول تھا۔

ایسے میں دروازہ کھلا اور وہ اندر داخل ہوئی دکھائی دی۔ اس نے صبح کے ملازماؤں والے لباس کے برعکس سرخ خوبصورت اور قیمتی فرائیڈ پہن رکھا تھا۔ کہنی پہ ڈیزائنز بیگ تھا اور سر پہ سفید کوراہیٹ جس سے لگتے سیاہ بال کندھوں پہ گر رہے تھے۔ دروازے پہ وہ رکی ہیٹ کو ڈانڈرنگ پہنی انگلی سے ترچھا کر کے سیاہ آنکھیں اس پاس دوڑائیں۔ ایک لائبریرین جو قریب سے کتابوں کی تراشی دھکیلتا گزر رہا تھا، اسے دیکھ کے رکا اور جھٹ سلام جھاڑا۔

”السلام علیکم۔ مس ساشا۔“

تالیہ نے شان بے نیازی سے سر کو خم دیا۔ پھر ادھر ادھر دیکھا تو وہ بولا۔

”مسز لیا ناس طرف ہیں۔“ وہ ہلکا سا مسکرائی اور اسی طرح اٹھی گردن کے ساتھ آگے چلتی گئی۔

کونے میں ایک آڈیو روم تھا۔ شیشے کی دیواروں نے اسے مکمل بند کر رکھا تھا، گویا شیشے کا کوئی ڈبہ ہو۔ اندر ٹنگ سی جگہ پہ وہ پھنس کر بیٹھی

سیاہ موٹی عورت دکھائی دے رہی تھی۔ عینک لگائے ہال جوڑے میں باندھے وہ کتابوں میں الجھی ہوئی تھی۔ آہٹ پہ اس نے نظریں اٹھائیں تو دیکھا، تالیہ دروازہ کھولتی اندر داخل ہو رہی تھی۔

”اسنے سالوں سے یہاں کام کر رہی ہو داتن اور ایک ڈھنگ کا آفس بھی نہیں دیتے یہ تمہیں۔“ وہ مسکراہٹ دبا کے کہتی سامنے کرسی کھینچ کے بیٹھی۔ پرس میز پر رکھا اور ہیٹ کو مزید ترچھا کیا تو چہرہ اور سیاہ مسکراتی آنکھیں مزید واضح ہوئیں۔

”تالیہ نہ ہنت دانش صابری کے پاس اتنی دولت ہے کہ وہ چاہے تو یہ پوری لائبریری خرید لے...“ خشمگیں نگاہوں سے اسے گھور کے وہ بولی تو تالیہ نے ابرو اونچا اٹھایا۔ ”پوری؟“

”چلو... آدھی سہی!“ داتن نے ڈھٹائی سے تھج کی پھر ناک سے کھی اڑائی۔ ”اور تمہاری یہ تنقیدی نظریں جو میرے اس کوزی آفس کو پچھلے بیس سینڈ سے ملامت کر کے میرے اوپر ترس کھا رہی ہیں ان کو کھلے دل سے معاف کر دوں گی کیونکہ تم بھول رہی ہو کہ یہی وہ

ڈب ہے جس میں بیٹھ کے ہم نے وہ تمام کام پلان کیے تھے جن کے باعث تم آج اس اونچے محل میں رہ رہی ہو۔“

”لگتا ہے بڑے زور کی لگی ہے۔ پتہ چھ۔“ تالیہ نے آفس سے سردائیں بائیں بلایا۔ داتن نے چپتی نظریں اس پہ جمائے ناک زور سے سکڑی۔

”میں Sun Tzu کی ماننے والی ہوں اور وہ کہتا تھا کہ جب امیر ہوتے غریب نظر آؤ اور جب غریب ہوتے امیر۔“

”اس نے یہ فقرہ جاتوڑا اور کمزور کے بارے میں کہا تھا۔“

”مگر اس کا مطلب یہی تھا جو میں نے بیان کیا ہے۔“

”اچھا چائے نہیں پلاؤ گی؟“ وہ بوری ہو کر ادھر ادھر دیکھنے لگی۔ داتن نے آفس سے اسے دیکھے کے گہری سانس بھری۔

”تمہیں معلوم ہے ایک چائے کے اندر جو جو Caffeine انسان کو تھکے خطرناک اثرات سے دوچار کر سکتی ہے؟ بے شک

Emperor shennong نے اچھوئی کہا تھا کہ چائے بہت سی بیماریوں کی دوا ہے لیکن وہ چونکہ ایک بادشاہ تھا اس لئے اس پہ کبھی بھی

اعتبار نہیں کرنا چاہیے کیونکہ چائے کی زیادتی سرورڈ Panic انگلیں بے خوابی ہارٹ برن منگی ڈائریا اور کینوٹون کا باعث بن سکتی ہے۔“

”اوہ اسی لئے جب تم میرے گھر آتی ہو داتن تو میری پتی سب سے پہلے ختم ہوتی ہے۔“

”میں ایک موذی چیز سے تمہیں چھٹکارا دینے کی اپنی طرف سے کوشش ہی کر سکتی ہوں تالیہ لیکن اگر تم اس زہریلے مادے کی محبت میں

اس کی ایکشن میں اتنی مبتلا ہو ہی چکی ہو تو میں اس سے زیادہ تمہارے لئے کچھ نہیں کر سکتی۔“

”اے تم اتنی لمبی بات کیوں کرتی ہو داتن؟“

مگر موٹی عورت نے میز پر رکھے ٹریولر مگ کا ڈھکن کھولا اور پیچھے سے تھر ماس اٹھا کر اس میں گرم چائے انڈیلٹی۔ تالیہ نے شکر یہ کہنے کو لب کھولے ہی تھے کہ داتن نے تھر ماس واپس رکھی کرسی پہ پیچھے کو ٹیک لگائی اوگ سے گھونٹ بھر کے تسلی سے اسے

دیکھا۔ ”ہاں تو تم کیسے آئیں؟“

تالیہ نے گہری سانس لی، ایک چھتتی ہوئی نظر اس پہ ڈالی اور گویا ہوئی۔

”تمہیں معلوم ہے میں کیوں آئی ہوں۔“

”اوکے!“ داتن نے مگ پرے رکھا، اور اپنا نمیلیٹ نکال کے اسکرین اس کو دکھائی، یوں کہ نمیلیٹ داتن کے ہاتھوں میں ہی تھا۔

”یہ ہے وہ سکہ۔“ وہاں ایک اعلیٰ کوالٹی کی تصویر نظر آرہی تھی۔ تالیہ آگے ہوئی۔

”ہاں معلوم ذرائع سے یہ سکہ چند برس پہلے منظر عام پہ آیا تھا۔ تقریباً سترہ سال پہلے۔ یہ سلطان مظفر شاہ کے زمانے کے سکوں سے مختلف

ہے لیکن ہر میوزیم اور ہریو پارٹی نے اس سے متعلق بہت سی کہانیاں سنائی ہیں، اور ہم دونوں جانتے ہیں کہ وہ سب جھوٹی ہیں۔ یہ سکہ زیادہ

دیر کسی کے پاس ٹھہرنا نہیں ہے یا بیچ دیا جاتا ہے یا تحفے میں دے دیا جاتا ہے یا نیلام ہو جاتا ہے۔ میں اس کا پورا ٹریل تو نہیں ڈھونڈ سکی لیکن

پچھلے سات سالوں میں ہماری....“ وہ رکی اور مناسب لفظ ڈھونڈا۔ ”گیارہ بڑی ”جاہز“ (وارداتوں) میں سے پانچ میں یہ سکہ موجود تھا۔“

”اور باقی میں؟“ اس نے بے قراری سے کہتے ہوئے ہاتھ آگے بڑھایا تاکہ ٹیب لے لے مگر داتن نے اسے پیچھے کر لیا اور حلقی سے مھنوس

سکوڑیں۔ ”اگر تم چند لمحے کا سکوت اختیار کرو اور مجھے خود کو متاثر کرنے کا موقع دو تو میں تمہیں دکھاتی ہوں کہ بے شک باقی سات

وارداتوں میں یہ سکہ موجود نہیں تھا مگر ان ساتوں جگہوں پہ جو چیزیں موجود تھیں میں نے ان کی لسٹ بنائی تو....“

”تو کوئی اور چیز تھی جو ان ساتوں جگہوں پہ موجود تھی ہے نا۔“ وہ تیزی سے بولی تو داتن نے لب بچھ لے لے منہ کا ڈانٹہ تک خراب ہو گیا

تھا۔ مگر ضبط کر کے کہنے لگی۔

”ہاں۔ میں نے سارا دن لگا کر کرائم سین ٹولوز اور اپنے ریسیرچ ورک کو جو ہم نے واردات سے پہلے کیا تھا، اکٹھا کیا اور تمام فہرستوں کو

کر اس چیک کیا تو وہ ایک آئٹم تھا جو ان سب میں مشترک تھا۔ جو کون سا؟“

”ملا کہ سلطنت کی ایک ملکہ کا سونے کا بریسلیٹ۔ ہے نا۔“

داتن کے کندھے ڈھیلے ہوئے، منہ کھل گیا۔ ”تمہیں کیسے پتہ چلا؟“

”چونکہ میں چائے بہت پیتی ہوں اس لئے میری یادداشت بہت اچھی ہے، اور آج مزر کاٹل کے ساتھ شاپنگ کرتے ہوئے ان کا

بریسلیٹ دیکھ کے مجھے یاد آیا کہ ملکہ سلطنت کی ایک ملکہ کا بریسلیٹ بھی میں نے انہی سات جاہز میں سے دو تین میں دیکھا تھا مگر نظر انداز

کر دیا کیونکہ مجھے وہ نقلی لگا تھا اور ہم ہمیشہ اصلی اور تاریخی آرٹ پہ ہاتھ صاف کرتے ہیں داتن! اور وہ مجھے تاریخی نہیں لگا تھا۔“

”اگر سب کچھ معلوم ہو گیا تھا تو میرے پاس کیوں آئی ہو؟“ داتن نے برا سامنہ بناتے ہوئے ٹیب زور سے بند کر کے میز پہ رکھا۔

”کیونکہ اگر تم نے سارا دن اس کام پہ لگا لیا ہے تو شاید تمہیں کچھ ایسا معلوم ہوا ہو جو مجھے نہ ہو سکا ہو۔“ اس پہ داتن کھلے دل سے مسکرائی۔

”وہیے میں غور نہیں کرنا چاہتی لیکن تم متاثر ہونے کے لیے تیار ہو جاؤ تالیہ بی بی کیونکہ نہ وہ سکہ کوئی سکہ ہے، نہ وہ بریسلیٹ کوئی

برسلیٹ ہے۔ یہ دیکھو۔“ داتن نے ٹیب اسکرین اس کے سامنے کی تو وہ چونک کے آگے کوہو کے دیکھنے لگی۔ وہاں ایک طرف سکہ کی تصویر بنی تھی اور دوسری طرف ایک زنجیر والا برسلیٹ بنا تھا جس کے اوپر سونے کی مستطیل ڈلی سی تھی جس کے آخر میں تین دانٹ بنے تھے۔

”بظاہر یہ ایک سکہ ہے اور وہ ایک برسلیٹ لیکن اگر ان دونوں کو جوڑ دو تو...“ داتن نے مسکراتے ہوئے مٹن دہایا تو ایک اور امیج ہنزیٹ ہوا جس میں ان دونوں اشیاء کے کنارے ملے ہوئے نظر آرہے تھے۔ ”یہ دیکھو کیا بنتا ہے۔“

”چابی۔“ وہ مسکوری بولی۔ ”یہ ایک چابی کے دو ٹکڑے ہیں جس کے ساتھ زنجیر لگی ہے۔“

”ہاں۔ یہ ایک ٹوٹی ہوئی چابی ہے جس کو ہمیں ڈھونڈنا ہے اور تمہاری تقدیر بار بار تمہیں اس کی طرف لے جاتی تھی لیکن تم کبھی سمجھ ہی نہ سکی۔“ تالیہ کی آنکھوں میں چمک سی درآئی تھی۔

”سکہ نکالنا تو کوئی مسئلہ نہیں۔ کل تنگو کامل کے گھر کچھ خاص مہمان آرہے ہیں ڈنر کی افزائری میں، میں زیورات اول بدل کر کے سکہ نکال لوں گی۔ سکہ کی کاپی ہم اس لئے تیار نہیں کریں گے کیونکہ بعد میں اگر ہمیں اس کو fence کرنا پڑے تو تنگو کامل یہ دعویٰ نہ کر سکے کہ اس کے پاس بھی ویسا ہی سکہ ہے ورنہ ہمیں اس کی اچھی قیمت نہیں ملے گی۔ تم برسلیٹ کو ڈھونڈو کہ یہ کس کے پاس ہے۔“ وہ دبے دبے جوش سے بولی تو داتن نے ٹیک لگائے لگائے پر سوج ہنکارا بھرا۔ پھر مگ کا ڈھکن ہٹایا تو چائے کی خوشبو بھاپ کے ساتھ اوپر اٹھنے لگی۔ اس نے مگ لبوں سے لگایا، گھونٹ بھرا اور مگ نیچے کیا۔ اس دوران جیسے الفاظ جوڑے۔

”جتنا ان دو چیزوں کی ملکیت کی چین کو میں نے دیکھا ہے تالیہ... ان دونوں کو کبھی کسی نے نہیں چرایا۔ ان کو یا مالک سچ دیتا ہے یا کسی میوزیم کو عطیہ کر دیتا ہے۔ جہاں کسی آکشن پر ان کو فروخت کر دیا جاتا ہے یا مالک خود ہی کسی دوست کو تحفہ دے دیتا ہے مگر۔“ پھر وہ چپ ہوئی۔ تالیہ بغور اس کا چہرہ دیکھ رہی تھی جس کے سامنے چائے کے بے رنگ ڈھونڈ کے مرغولے تیرتے دکھائی دے رہے تھے۔

MAGAZINE

”میرا خیال تھا میرے ساتھ رہ رہ کر تم نے عجائبات پہیران ہونا چھوڑ دیا ہے۔“

”ہاں میرا ذہن ہر اس چیز کو مان سکتا ہے جس کو لوگ جھوٹ قرار دیتے ہیں کیونکہ ہماری حکمتیں اور ہمارے دانشور ہمیں ادنیٰ سمجھ کر ہم سے حقائق چھپاتے آئے ہیں۔ لیکن... یہ بات پھر بھی عجیب تھی کیونکہ میں نے نوٹس کیا کہ ہر وہ پرائیوٹ اور جس کے پاس یہ سکہ یا یہ برسلیٹ رہا ہے اس کو کوئی بیماری لاحق ہو جاتی ہے۔ کوئی بڑی موذی بیماری۔“

”ہو سکتا ہے یہ تمہارا وہم ہو داتن۔ چھوڑو ان باتوں کو۔ بس اس برسلیٹ کو ڈھونڈو تا کہ ہم جلد از جلد اسے حاصل کر سکیں۔“ پھر خلاء میں دیکھتے ہوئے وہ گہری سانس بھر کے بولی۔ ”مجھے ایسا لگنے لگا ہے جیسے میں نے اتنے سال ضائع کر دیے۔ میں کل سے یہی سوچ رہی ہوں۔ میری قسمت مجھے اس چابی تک لے جانا چاہتی تھی اور میں دوسری چیزوں میں پڑی رہی۔ اس چابی کی قیمت ان سب سے زیادہ ہوگی۔“

مجھے لگتا ہے واٹن....“ اس نے پُر امید نظریں اس پہ جمائیں۔ ”یہ وہی بڑی ’جواب‘ ہے جس کا میں انتظار کر رہی تھی۔ میری آخری چوری۔ آخری Heist۔ وہ کیا کہتے ہیں ’Score of the scores‘۔ اور اس سے میں اتنا کمالوں گی کہ پھر دوبارہ کوئی غلط کام نہیں کرنا پڑے گا۔“

”تالیہ.... کوئی چوری ہماری آخری چوری نہیں ہو سکتی۔ ہم نہیں بدل سکتے۔ نہ کبھی بدلیں گے۔“ اس نے سمجھانا چاہا مگر وہ بے فائدہ تھی۔ ”مجھے لگتا ہے میں بدل جاؤں گی۔ اس لئے اس چابی کو ڈھونڈو واٹن۔ ایک آخری اونچا ہاتھ مار کے ہم کسی دوسرے ملک چلے جائیں گے۔ میں فیصلہ کر چکی ہوں۔“

”پتہ نہیں کیوں میرا دل کہتا ہے کہ ہم اس کی کھوج نہ لگائیں۔ مجھے ڈر ہے کہ کوئی بری شے... کوئی بلا ہماری گھات لگائے نہ ٹیٹھی ہو۔“ وہ غیر آرام دہ نظر آ رہی تھی۔

”تم وہم کر رہی ہو یا۔ جو صلہ رکھو۔“ وہ تاک سے کبھی اڑاتی اٹھ کھڑی ہوتی۔ بیگ بھی اٹھالیا۔ واٹن نے سمجھ کے سر ہلا دیا۔ ”اوکے“ میں اسے ڈھونڈوں گی۔ مگر جو اس روز تم نے خواب دیکھا، تم نے بتایا تھا کہ اس میں بھی تم نے ایک آدمی کو کیچڑ میں لتھڑی چابی تمہاری طرف بڑھاتے دیکھا تھا۔“ یاد کرتے ہوئے وہ خود چونکی۔ ”کیا وہ یہی چابی تھی؟“ چائے کے مگ کا ڈھکن بنا تھا اور اس سے بھاپ ہنوز اڑاؤ رہی تھی۔ تالیہ کھنکھناتی ہوئی۔ ”خود بھی پیسے وہ چوکنی تھی۔“

”ہاں۔ وہ یہی تھی۔“ اس نے تھیلیٹ اٹھا کے پھر سے اس چابی کو غور سے دیکھا۔ اسے کچھ یاد آیا تھا۔ ایک ننھی کلائی پہ بندھا ہر۔ سیلیٹ۔ پزل کا ایک اور کلٹرا سین اپنی جگہ پہ آگرا تھا۔

”ویسے وہ آدمی کون تھا تالیہ؟“ واٹن نے تجسس سے پوچھا مگر وہ سن نہیں رہی تھی۔ وہ کہیں اور گم تھی۔ ”میں نے یہ ہر۔ سیلیٹ دیکھ رکھا ہے پہلے۔ مجھے پتہ ہے یہ کس کا تھا۔“ پھر اس کے چہرے پہ سختی آئی۔ جیسے بے چینی اور دکھ کی ملی جلی کیفیت ہو۔ ”مسز ماریہ آپ نے اچھا نہیں کیا۔“ اس نے تھیلیٹ بیٹھا اور تن فن کرنی باہر نکلی گئی۔ واٹن حیرت سے اسے جاتے دیکھتی رہی۔ ”اسے کیا ہوا؟“

☆☆=====☆☆

اگلی صبح جب کوالا لپور کی بلند بالا عمارتیں دھوپ میں سینہ تانے کھڑی تھیں اور نمی سے بوجھل فضا نے ماحول میں جس سا پیدا کر رکھا تھا شہر کے ایک مفلوک الحال علاقے میں فلیٹ بلڈنگز کی ہالکونیوں میں رسیوں پہ کپڑے سوکتے دکھائی دے رہے تھے۔ اتوار کے باعث شاید ساری عمارت کی عورتوں نے واشٹنگ مشین لگا رکھی تھی۔ ایسے میں تالیہ بنت مراد ایک فلیٹ بلڈنگ کی گندی میلی بیڑھیاں چڑھ رہی تھی۔ وہ مالے لٹرز کا حجاب پہنے ہوئے تھی۔ اسکرٹ اور لمبی قمیص جیسا لباس اور اس کے اوپر کس کے لیا گیا اسکارف جس پہ مزید ایک دوپٹہ پھیلا رکھا تھا۔ آنکھوں پہ نظر کا چشمہ لگا تھا اور وہ پہلے سے مختلف نظر آ رہی تھی۔ تیسری منزل کے ایک دروازے کے سامنے وہ رکی اور تیل

بجائی۔

”آ رہی ہوں۔“ عورت کی آواز سنائی دی جیسے وہ تکلیف میں آہستہ آہستہ چلتی دروازے تک آ رہی ہو۔ پھر دروازہ کھل گیا اور ایک ادھیڑ عمر عورت نظر آئی جس کا چہرہ کرپیلے کے خول کی مانند جھریوں زدہ تھا اور سفید سرمئی بال چوٹی میں گندھے تھے۔ نظر کے موٹے چشمے سے اس نے سامنے کھڑی لڑکی کے چہرے کو دیکھا تو چہرہ کھل اٹھا۔

”تا... تالیہ... آؤ آؤ۔ بڑے عرصے بعد آئیں تم... آ جاؤ...“ انہوں نے خوشی سے اسے راستہ دیا۔ وہ سلام کر کے سر جھکائے اندر داخل ہوئی۔ وہ تنگ و تاریک سافلٹ تھا۔ سامنے ایک لاؤنج نما چھوٹا سا کمرہ تھا جس میں صوفے رکھے تھے۔ خاتون گھٹنوں کے درد کے باعث ٹیڑھی سیدھی چلتی آگے آئیں صوفوں سے کپڑے ہٹائے اور بیٹھنے کو جگہ بنائی۔

”آؤ بیٹھو۔ آج مشین لگا رہی تھی تو سارا گھر کپڑوں سے بھرا پڑا ہے۔ حالانکہ ایک میرے کتنے کپڑے ہوتے ہیں۔ تم بیٹھو میں شربت لاتی ہوں۔“

”اوکے مسز ماریہ۔“ وہ مسکرا کر بیٹھ گئی۔ وہ کہیں تو اس کے چہرے کی مسکراہٹ غائب ہوئی اور اس پر خشکی نظر آنے لگی۔ جسے اس نے پھر سے مصنوعی مسکراہٹ کے پردے میں چھپایا۔

کچھ دیر بعد وہ اس کے سامنے شربت کی ٹرے رکھ رہی تھیں۔ ”اتنا اچھا لگتا ہے تمہیں یوں دیکھ کے۔ ابھی تک سکول میں پڑھا رہی ہو؟“

”جی۔“ وہ مسکرا کر بولی۔ ”دیناٹ اور تھس پڑھاتی ہوں۔“ وہ نظریں جھکا کر شرافت سے بولی تھی۔

”شوہر بچے سب ٹھیک ہیں۔“

”جی۔ بچے اسکول گئے ہوئے تھے تو میں وقت نکال کے آگئی۔ تم اسکا کم آرٹس کی مسکراہٹ ویسی ہی سادہ تھی۔“

”کبھی ان کو ساتھ بھی لے آؤ مجھ سے ملاو۔“ صرف تصویر میں دکھائی ہیں تم نے اب تک۔“ انہوں نے شکوہ کیا۔

”بس جب آپ سے ملتی ہوں تو اپنا آپ بھی بچھ لگنے لگتا ہے۔ آپ یتیم خانے کی منتظم تھیں اور تین سال میرا وہاں خیال رکھا تھا آپ نے۔ آپ کے ساتھ بیٹھ کے پرانی باتیں یاد کرنے کا دل کرتا ہے مسز ماریہ۔“ بات موڑ دی۔

”خوش رہو، بیعتی رہو۔“ انہوں نے گہری سانس لی۔ ”جو بچے چھوڑ جاتے ہیں یتیم خانہ وہ کبھی واپس نہیں آتے۔ مگر جس طرح تم واپس آ جاتی ہو، میٹھی بیعتی رہتی ہو۔ دل بہت خوش ہوتا ہے۔“

شربت سے بھر اگلاں دونوں کے درمیان اُن چھوڑا رکھا تھا۔ تالیہ نے اس کی طرف ہاتھ نہیں بڑھایا۔ بس نظریں ان کے بیمار زرد چہرے پہ جمائے رکھیں۔ ”مسز ماریہ... آپ کو کبھی علم نہیں ہو سکا کہ مجھے وہاں کون چھوڑ گیا تھا۔“

”یہ معاملہ میں کبھی حل نہیں کر سکی۔ رات کو چرچ بند ہوتا تھا۔ صبح جو پہلا بندہ ادھر گیا اس کو تم وہیں ملی تھی۔“

”مجھے وہ سب یاد ہے۔ وہ اتوار کا دن تھا۔ آپ عبادت کے لئے جلدی آگئی تھیں اور مجھے روک کے کچھ پوچھا تھا آپ نے۔“

”ہاں میں پھر تمہیں یتیم خانے لے آئی۔ وہیں پولیس بھی بلائی۔ مگر کوئی بھی تمہارے ماں باپ کو نہیں ڈھونڈ سکا تھا۔ تمہارے کپڑے عجیب سے تھے۔ پھٹے پرانے میلے کپڑے۔ تمہیں میں نے نئے کپڑے دیے تمہیں تیار کیا۔ اور...“ وہ یاد کر کے ذرا جوش سے بولے جا رہی تھیں کہ تالیہ ایک دم بولی۔ ”مجھے میرے ماں باپ مل گئے ہیں سزما یہ۔“ سزما یہ رکیں۔ منہ کھل گیا۔ بے یقینی سے تالیہ کو دیکھا جس کی عینک کے پیچھے چھپی آنکھوں میں موٹے موٹے آنسو تیر رہے تھے اور وہ خوشی سے بتا رہی تھی۔

”ایک ویب سائٹ گمشدہ بچوں کو ان کے ماں باپ سے ملاتی ہے۔ میں نے اپنے بچپن کی تصویر ڈالی تو ایک جوڑے نے مجھ سے رابطہ کیا۔ وہ مالے ہیں مگر امریکہ میں رہتے ہیں۔ میں نے ان کو اپنی ڈی این اے رپورٹ بھیجی تو وہ میچ کر گئی۔ اب میں امریکہ جا رہی ہوں۔“

”واؤ تالیہ... واؤ۔“ وہ خوشگوار گرم جوشی سے اس کا ہاتھ دبائے کہنے لگیں۔ ”میں بہت خوش ہوں تمہارے لئے۔ یہ تو انہونی ہو گئی۔ مگر اس وقت وہ کیوں نہیں آئے تھے تمہیں کلیم کرنے؟“

”ان کی مجبوریوں کی لمبی داستان ہے۔ وہ کہتے ہیں کہ مجھے غوا کیا گیا تھا لیکن...“ وہ ٹھہری۔ آواز راز دانہ سرگوشی میں بدلی اور آگے کوچھکی۔ ”انہوں نے بیس ہزار ڈالر کا انعام دینے کا وعدہ کیا ہے میرے کیریئر ٹیکر کو۔ میری لاہور والی فیملی اتنی اچھی نہیں تھی میں نہیں چاہتی یہ انعام ان کو ملے۔ میں چاہتی ہوں یہ یتیم خانے کے لوگوں کو ملے۔ یعنی آپ کو ملے۔“ اس کام آرٹسٹ نے پہلا پتہ پھینکا۔

”میں ہزار ڈالر؟“ ان کی آنکھیں کھل گئیں۔

”جی سزما یہ وہ بہت امیر لوگ ہیں۔ میرے بعد ان کی اولاد نہیں ہوئی۔ وہ خوشی میں گر رہے ہیں یہ سب۔ گھر... ایک مسئلہ ہے۔“

”کیا؟“ ان کی سانس اٹک گئی۔

”وہ چاہتے ہیں کہ میں یہ ثابت کر کے دوں کہ آپ واقعی مجھے چرچ میں لٹی تھیں۔ ظاہر ہے اتنی بڑی رقم دینے سے پہلے ان کو گاڑنی چاہیے کہ آپ واقعی میری کیریئر ٹیکر تھیں یا نہیں۔“

”میں... میں کیسے ثابت کروں؟“ وہ بالکل سیدھی ہو کر پوچھ گئی تھیں اور ماں سے جذبات کے اس کے ہاتھ پکڑ لئے تھے۔

”آپ کوئی نشانی بتا سکتی ہیں۔ کوئی ایسی بات جو صرف آپ کو ہی معلوم ہو سکتی ہو۔ اصل میں...“ اس نے لہجے کو سرسری بنایا۔ نگاہیں ایک لمحے کو بھی خاتون کے چہرے سے نہیں ہٹائی تھیں۔ ”کل... میں مال میں ایک بریڈ سلٹ دیکھ رہی تھی... تو مجھے یاد آیا... چرچ کا منظر... میری یادداشت اچھی ہے کافی... چرچ سے لے کر اب تک سب یاد ہے مجھے... پہلے یہ بات مجھے اہم نہیں لگی تھی مگر کل... اپنے ماں باپ کے ملنے کے بعد... مجھے یاد آیا کہ میری کلائی میں ایک بریڈ سلٹ تھا، جس پہ سونے کی ایک چابی بنی تھی۔ صرف پہلے منظر میں مجھے وہ یاد ہے۔ پھر وہ پتہ نہیں کہاں گیا۔ اگر آپ اس کے بارے میں کچھ بتادیں تو...“ وہ ہنسا پک جھپکے سزما یہ کو دیکھ رہی تھی جن کا چہرہ ایک دم پھیکا پڑا تھا۔

”وہ؟“ وہ چپ ہو گئیں۔

”چلیں اگر آپ کو نہیں یا تو کوئی بات نہیں۔ میں اپنے والدین کو تیم خانے والے قاسم صاحب کا نام دے دیتی ہوں تاکہ....“ وہ اٹھنے لگی تو انہوں نے جلدی سے اس کا ہاتھ تھاما۔

”نہیں نہیں.... قاسم نے کیا کیا تمہارے لئے؟ مجھے یاد ہے میں بتاتی ہوں۔“ انہوں نے بڑبڑا کے اسے روکا۔ ”تمہارے ہاتھ میں ایک بریسلیٹ تھا۔ اصل میں وہ چائلی تھی جس کی سنہری چین کو تم نے کلائی پہن رکھا تھا۔ میں نے وہ تمہارے ہاتھ سے اتاری تو وہ ایک دم ٹوٹ گئی۔ مجھے نہیں پتہ تالیہ یہ کیسے ہوا مگر اس کے دو ٹکڑے ہو گئے۔ سکا لگ ہو گیا اور بریسلیٹ پہ ڈلی سی رہ گئی۔ مجھے تمہاری نگہداشت کرنی تھی تمہارے لئے تیم خانے میں جگہ بنانی تھی فنڈز نہیں تھے میں کیا کرتی تالیہ۔“

”اٹس اوکے۔“ تالیہ نے نرمی سے ان کے گھٹنے پہ ہاتھ رکھا۔ ”آپ نے وہ چرا لیا کیونکہ آپ کو پیسے چاہیے تھے میں اس بات کو سمجھ سکتی ہوں۔“ پھر اس نے سیل فون کی اسکرین سامنے کی۔ ”کیا وہ ایسا تھا؟“

انہوں نے غور سے اسکرین کو دیکھا۔ ”ہاں جہاں تک مجھے یاد پڑتا ہے کوئی ایسا ہی ڈیزائن تھا۔ اتنے سال ہو گئے اب یادداشت جواب دینے لگی ہے۔ آئی ایم سوری مگر میری مجبوری تھی۔“ ان کی آنکھوں میں آنسو آ گئے۔ ”میرا ایک رشتہ دار سنا تھا میں نے وہ اس کوچ دیا۔ وہ عجیب سی چیز تھی۔ مجھے اس سے خوف آتا تھا۔ مگر اس کے جانے کے بعد تم چپ ہو گئیں بالکل۔“

تالیہ نے بے اختیار صوفے کی گدی مٹھی میں بھیج لی۔ اس کا سانس اٹک گیا تھا۔ ”اس کے بعد چپ ہوئی؟ مگر آپ لوگ تو کہتے تھے کہ میں ہمیشہ سے چپ تھی مجھے کچھ یاد نہیں تھا۔“

”نہیں۔ پہلے چند منٹ جب تک تمہارے ہاتھ میں بریسلیٹ تھا تم نے کچھ باتیں کی تھیں۔ وہ تمہارے ہاتھ میں چمکتی تھا۔ جیسے اس سے روشنی نکلتی ہو۔ میں نے اسے تمہاری کلائی سے اتارا تو وہ بجھ گیا اور چائلی ہو کر رہ گئی۔ مجھے اس سے خوف آیا تھا تالیہ۔“

”میں نے.... کیا باتیں کی تھیں۔“ اس نے رند سے گلے سے پوچھا تھا۔

”صحیح الفاظ یاد نہیں۔ اتنے سال بیت گئے اب تو تالیہ مگر بتا دے کہ تم نے کہا تھا گاؤں والے معیبت میں ہیں۔ تم ان کے لئے مدد لینے آئی ہو ورنہ سب مر جائیں گے۔ تم نے کہا تمہیں ان سب کو بچانا ہے۔ میں نے پوچھا یہ تمہارے ہاتھ میں کیا ہے تو تم نے کہا یہ میرے بابا نے مجھے دی ہے۔ میں نے تمہارا نام پوچھا تو تم نے کہا تالیہ بنت مراد۔ لیکن جب میں نے وہ بریسلیٹ اتارا تو تم خاموش ہو گئیں جیسے تمہیں سب بھول گیا ہو۔“

تالیہ کی آنکھوں میں آنسو چمکنے لگے مگر اب کی بار وہ اصلی آنسو تھے۔ ”اور کچھ۔“

”اور مجھے یاد نہیں۔ کیا یہ کافی ہو گا تمہارے ماں باپ کو یقین دلانے کے لئے؟“

”ہوں؟“ وہ چونکی۔ پھر اپنی کورا سٹوری یاد آئی تو زبردستی مسکرائی۔ ”میں ان کو بتا دوں گی۔ اب میں چلتی ہوں۔“ وہ کھڑی ہو گئی۔

”انعام کی رقم کب تک ملے گی؟“ وہ بے قراری سے اس کے ساتھ کھڑی ہوئیں۔ وہ بدقت مسکرا کے ان کو تسلی دلانے لگی۔

☆☆=====☆☆

رات اس پوش علاقے پہ اپنے پر پھیلائے اتری تو حاملہ کے اس اونچے عالیشان گھر کی بیرونی تیریاں جھگمگاتی دکھائی دیئے لگیں۔

لاؤنج میں البتہ اندھیرا تھا صرف بڑی سیٹی وی اسکرین چمک رہی تھی جس کے سامنے وہ دونوں صوفے پہ بیٹھی تھیں۔

داتن نے سیاہ کھلا لباس پہن رکھا تھا اور ناگوں کی قینچی بنا رکھی تھی۔ گود میں باپ کارن کا پیالہ تھا جس سے وہ ہنسنے ہوئے تازہ خستہ باپ کارن نکال نکال کر منہ میں ڈال رہی تھی۔ نظریں اسکرین پہ جمی تھیں جہاں ایک مالے گیم شو چل رہا تھا۔ ایک فیملی گھر جیتنے ہی والی تھی اور داتن کی سانس رک رک کے آ رہی تھی۔

ساتھ پیر اوپر کر کے بیٹھی تالیہ دور غلامیں گھور رہی تھی۔ گم صم۔ کسی اور دھیان میں۔ سیاہ بال ہیر بیئڈ لگا کر پیچھے کر کے تھے اور سفید شرٹ پہن رکھی تھی۔ انگلی بے مقصدی صوفے کے ہاتھ پہ بنے ڈیزائن پہ پھیر رہی تھی۔

”آخری راونڈ... آف الڈ۔“ داتن ذرا آگے ہوئی۔

”وہ چابی میری تھی داتن۔ وہ میرے باپ نے بنائی تھی۔“

داتن چونکی اور گردن اس کی طرف پھیری۔ وہ اسی طرح صوفے کے ڈیزائن پہ انگلی پھیرتی بے خودی بولے جا رہی تھی۔ سیاہ آنکھوں میں زمانے بھری اداسی تھی۔

”میں آج مسز مار یہ سے ملنے گئی تھی۔“ الفاظ اس کے لبوں سے بہتے جا رہے تھے گویا کئی کے دانے ہوں جو صحت ملنے پہ جھنجھٹے رہے

ہوں۔ وہ کہے جا رہی تھی اور داتن جسے کی خستہ خوشبو سے دھک لگتی تھی۔ اس کے ماتھے پہ ہل پڑ گئے، آنکھوں میں غصہ ابھر آیا۔

”اس نے تمہارا بر۔ سیلیٹ سچ دیا؟ آف آف۔“ خیر دار جو آئندہ تم نے مسز مار یہ کی کوئی مالی مدد کی۔“

”کیوں؟“

”کیونکہ وہ ایک بددیانت چور ہے!“

”اور میں کیا ہوں؟“ اس نے سادگی سے داتن کو دیکھا تو وہ ناک سکڑ کر رہ گئی۔

”اس عورت نے تین سال میرا خیال رکھا جب مجھے کوئی اور لینے نہیں آیا۔ مجھ ان پہ تھوڑا غصہ آیا تھا مگر مجھ ان سے گلہ کرنے کا کوئی حق

نہیں ہے۔“

”خیر... اب کیا کرنا ہے؟“

”تم بر۔ سیلیٹ تلاش کرو، میں سکے کو تنگو کامل کے لاکر سے چوری کرتی ہوں۔ کل جب مہمانوں کا رش ہو گا تو میں موقع دیکھ کے اسٹڈی

میں چلی جاؤں گی۔“

”کیا تم وہ چابی صرف پیسوں کے لئے چرانا چاہتی ہوتی؟“

تالیہ نے گہری سانس لی، داتن کو دیکھا اور مٹھی بھر کے پیالے سے پاپ کارن اٹھائے۔ ”جب تک مجھے یہ یاد نہیں آیا تھا کہ وہ میری چابی ہے، میں اسے دولت کے لئے ہی چرانا چاہتی تھی، مگر اب...“ اس نے اسکرین کو دیکھتے ہوئے پاپ کارن پھاگے۔ اور بند ہونٹ ہلاتے ہوئے انہیں چبانے لگی۔ لمحے بھر کولاؤنج میں سناٹا چھا گیا۔ داتن اس کے چہرے کو دیکھ رہی تھی جوئی وی اسکرین کی نیلی روشنی میں دمک رہا تھا۔

”مگر اب شاید مجھے میرے تمام سوالوں کے جواب بھی مل جائیں، میں کون ہوں، کہاں سے آئی ہوں۔ سب معلوم ہو جائے۔“

”اور تمہارے ماں باپ۔ تم ان سے نہیں ملنا چاہتی؟ اور وہ گاؤں والے جن کا تم نے ذکر کیا تھا؟“

”سچ کہوں تو نہیں، داتن۔ میں اپنی زندگی میں خوش ہوں۔ مجھے ان سے نہیں ملنا۔ اور میں یہ بھی نہیں چاہتی کہ وہ دیکھیں میں کیا بن گئی ہوں۔“ تلخی سے مسکرائے وہ اسکرین کو دیکھنے لگی۔ اس کا ذہن کھٹن اور تھا۔ مسز ماریہ کی آواز ہر جگہ گونج رہی تھی۔

(تم نے کہا تھا، گاؤں والے مصیبت میں ہیں۔ تم ان کے لئے مدد لینے آئی ہو ورنہ سب مر جائیں گے۔ تم نے کہا تمہیں ان سب کو بچانا ہے۔)

مگر اس نے سر جھکا۔ (مجھے کسی کو نہیں بچانا۔ مجھے کسی کی مدد نہیں کرنی۔ اب تک تو سب مر کھپ گئے ہوں گے۔ مجھے صرف چابی کو اچھے داموں بیچنا ہے۔ تاریخی نوادرات منگے داموں بک جاتے ہیں۔ میرے خواب... ایک جزیرے پہ ایک اونچا محل... بس مجھے یہی سوچنا ہے۔)

”ویسے کل کون آرہا ہے تنگو کامل کے گھر؟“ داتن کی بات نے اس کو گہری سوچ سے نکالا۔ ”پتہ نہیں۔“ اس نے شانے اچکائے۔ ”جب بڑے لوگ بڑے لوگوں کے گھروں میں آتے ہیں تو وہ ہم چھوٹے لوگوں کو تفصیلات نہیں بتاتے۔ سکیورٹی پروٹوکول۔“

مگر داتن جواب سے بنا اسکرین کی طرف متوجہ ہو چکی تھی۔ فیملی آخری رائونڈ میں تھی گھر جیتنے کے بہت قریب۔

☆☆=====☆☆

صبح سے تنگو کامل کے گھر صفائی اور تیار یوں کا ایسا ساء بندھا تھا کہ چند ایک بار تو تالیہ نے بلرکورگ کے پوچھنا چاہا کہ آخر آ کون رہا ہے؟ مگر پھر ارادہ بدل دیا۔ کون سا وہ بتا دے گا۔ ہونہر۔

مسز شیلا کامل مضطرب اور پر جوش سیکن میں ایک ایک چیز اپنی نگرانی میں تیار کروا رہی تھیں۔ ہارک بیل سپنہ وہ بالوں کو پار سے سیٹ کروائے بے حد خوش اور زوریں نظر آرہی تھیں۔ مگر جب انہوں نے تالیہ اور تنسیم کو کھانا لانے کی ترتیب کی ہدایت دینا شروع کی تو تالیہ کے ابرو حیرت سے اکٹھے ہوئے۔

”پچیس منٹ؟ صرف پچیس منٹ کے لئے وہ لوگ آرہے ہیں کیا؟ مسز کامل نے اسے یوں دیکھا گویا اس کی عقل پہ افسوس کیا ہو۔“

تالیہ۔ پچیس منٹ بھی بہت ہیں۔ اور ناک سے کھی اڑاتی آگے بڑھ گئیں۔ تنسیم نے کندھے اچکا دیے۔ کسی ملازم کو کاندازہ نہ تھا کہ مہمان

کون تھے۔ بس بلگر نے کام کے دوران اتنا بتایا کہ سر کے کلاس فیلو اور ان کی ٹیم ہیں۔ تسنیم نے بلگر کے آگے بڑھتے ہی اس کے کان میں سر گوش کی۔

”کامل صاحب کے کلاس فیلو ہیں تو اچھے خاصے بوڑھے ہوں گے۔ آخر ایک بوڑھے اور بڑھیا کے آنے پہ اتنا ہنگامہ کرنے کی ضرورت ہی کیا تھی؟“

تالیہ بے اختیار ہنس دی۔ پھر اس کے جانے کے بعد اس نے اپنے اپنے اپن پہ سامنے ہاتھ رکھ کے نقلی زیورات کی موجودگی کی تصدیق کی جو پوٹی کی صورت بیٹھ کے ساتھ اس کی کمر سے بندھے تھے۔ لاکر کھول کے زیورات ادل بدل کرنے کے لیے پچیس منٹ بھی کافی تھے۔

شام ڈھل گئی اور گھر پہ اندھیرا چھانے لگا۔ مالے گھر بھی کراچی کے بنگلوں جیسے تھے۔ ویسے ہی لان پورچ ڈرائیوے اور سامنے گیٹ۔ اونچی چار دیواری۔ کچن کی کھڑکی سے لان نظر آتا تھا۔ وہاں تنگلو کامل اپنے بیوی بچوں سمیت کب سے استقبال کے لیے کھڑے تھے۔

تالیہ منہمک سی کھڑی سلاڈ پلٹ میں سجا رہی تھی جب باہر پر رونق سا شور مچا۔ تسنیم اور نور (ساتھی ملازما تھیں) لپک کے کھڑکی میں جا کھڑی ہوئیں۔ گاڑیوں کے اندر آنے اور دروازوں کے کھلنے بند ہونے کی آوازوں کے ساتھ دعا سلام بھی گونجتا تھا۔ تالیہ مزے سے سلاڈ کے قتلے ڈش میں سجاتی گئی۔

”او خدا یا۔ اُف اُف۔ کیا تم نے انہیں دیکھا؟“ کھڑکی سے باہر جھانکی تسنیم نے مہمانوں کو گاڑی سے اترتے دیکھا تو مارے جوش کے اس نے منہ پہ ہاتھ رکھا۔ نور ہاتھ بندھ اور نیچے اچھلی پھر دستوں میں انگلیاں دبا لیں۔

”اُف... یہ تو... مجھے یقین نہیں آ رہا۔“

”انہوں نے گرے سوٹ پہن رکھا ہے۔“

”وہ ان کی وانف کو دیکھو۔ اس نے صبح یہی ڈریس مارکنگ شو کے انٹرویو میں پہنا ہوا تھا۔ اُف اُف۔“ ان دونوں کے چہرے سرخ پڑے تھمارے تھے اور وہ کبھی منہ پہ ہاتھ رکھتیں۔ کبھی ایک دوسرے کا ہاتھ مارے جوش کے کچڑتیں۔ تالیہ نے گردن اٹھا کے ایک نظر ان دونوں کو دیکھا اور آنسوؤں سے سر جھٹکا۔

(خیر... یہ بے چاریاں ملازما تھیں ہیں امیر اور مشہور لوگ دیکھنے کا موقع کہاں ملتا ہے ان کو۔ ان کا ایسا جذبہ ہوتا بنتا ہے۔) اس نے سلاڈ کی ڈش رکھی اور تسلی سے ہاتھ رومال سے پونچھتی آگے آئی۔ ان دونوں کے قریب رکی اور باہر جھانکا۔

گارڈز اور چند افراد کے ہمراہ وہ دونوں میاں بیوی کار سے اتر چکے تھے اور میزبانوں سے مل رہے تھے۔ گرے سوٹ والا آدمی دراز قد اور دبلا پتلا تھا۔ فٹ اور اسارٹ۔ مسٹر کامل سے ہاتھ ملاتے ہوئے اس کی پشت تالیہ کی طرف تھی۔ پھر وہ پلٹا تو تنگلو کامل کے بیٹے علی کے قریب ٹھہرا۔ علی نے اس کا ہاتھ تھاما اور چوم کے آنکھوں سے لگایا۔ یہ مالے لوگوں کا بڑوں سے ملنے کا طریقہ تھا۔ اور تب تالیہ نے اس آدمی کا چہرہ دیکھا۔

”ہا!“ اس نے بے اختیار ہونٹوں پہ ہاتھ رکھا تھا۔ آنکھیں شک سے پھیل گئیں، سانس اٹک اٹک گئی اور رنگت گلابی پڑنے لگی۔ ”اوہ گاڈ.... اوگاڈ۔“ اس نے بے یقینی سے نور اور تسنیم کو دیکھا جو اتنی ہی بے یقینی سے اور خوشی سے اسے دیکھ رہی تھیں۔

وہ شخص اب مسکرا کے بچے کا سر تھپک رہا تھا؛ پھر چہرہ کامل صاحب کی طرف موڑ کے کچھ کہنے لگا۔ اور ادھر تالیہ مراد کھڑکی میں ہکا بکا سی کھڑی تھی۔ نور نے اس کا کندھا ہلایا۔ ”تمہارا فون بج رہا ہے تالیہ۔“

وہ چونکی پھر اپرن کی جیب سے فون نکال کر بغیر دیکھے کان سے لگایا۔ نظریں وہیں باہر جمی تھیں۔ دوسرا ہاتھ ابھی تک ہونٹوں پہ تھا۔ ”آف۔“ ”یر۔ سلیٹ کا پیہ چل گیا تالیہ۔ اور تم یقین نہیں کرو گی کہ وہ کس کے پاس ہے۔“ وہ جوش سے بتا رہی تھی۔ ”میری اس شخص سے بات ہوئی ہے جس نے آخری دفعہ سے بیچا ہے۔ اس سے ایک آدمی نے خرید لیا تھا وہ بر۔ سلیٹ اپنی بہن کی سالگرہ کے لئے اور جانتی ہو اس کی بہن کس کی بیوی ہے؟“

”شاید میں جانتی ہوں۔“ وہ نظریں باہر لکائے خودی کہہ رہی تھی۔

وہ پورچ میں کھڑا اعلیٰ بن کامل کی طرف اشارہ کر کے اس کے باپ سے کچھ پوچھ رہا تھا۔ یا شاید بچے کی تعریف کر رہا تھا۔ وہ دراز قد تھا؛ کسرتی جسم والا بے حد فنڈ اور تیز چلنے والا آدمی....

”نہیں تم نہیں جانتیں۔ اس کی بہن کا شوہر اس ملک کا سب سے پاپولر لیڈر ہے....“

اس کی رنگت صاف تھی، سب سے حد صاف، نقوش چینی تھے، مگر بہت پرکشش۔ وجہ یہ چہرہ اور چمکتی ہوئی خوب صورت آنکھیں۔ وہ اب تنگو کامل کی بات پہ مسکرا رہا تھا۔

”ہارین بیٹشل کا ہونے والا نیا صدر....“

اس کے بال سیاہ تھے اور نفاست سے برش کر کے پچھلے کر رکھے تھے۔ کانوں کے اوپر سے وہ سفید تھے جو اس کے چہرے کی نرمی اور وقار میں اضافہ کرتے تھے۔ وہ اڑتالیس برس کا تھا، گلابی تنس اور جوان نظر آتے چہرے کے باعث عمر سے دس پندرہ برس کم دکھائی دیتا تھا۔

”.... ہمارے ملک کا اگلا وزیر اعظم.... وان فاتح رامنزل.... اس کے گھر ہے تمہارا بر۔ سلیٹ تالیہ۔“

بے یقینی سی تالیہ، ہنوز باہر نظریں جمائے کھڑی تھی۔ دونوں ملازمین باہر بھاگ چکی تھیں۔

”اور اگر میں تمہیں یہ کہوں داتن کہ وان فاتح بن رامنزل اس وقت میرے سامنے کھڑا ہے تو کیا تم یقین کرو گی؟“ وہ بے خودی کے عالم میں کہہ رہی تھی۔ دوسری طرف داتن نے گہری سانس بھری تھی۔

”تالیہ.... میں جانتی ہوں اس کا نام سن کر تم صدے اور Fan Moment کی ملی جلی کیفیت میں ہو اس لئے کوئی بات نہیں، ٹھنڈا پانی پیو اور پھر لا کر کی طرف جاؤ۔ بر۔ سلیٹ کا ابھی نہ سوچو۔“ اس کے الفاظ نے کوئی بلبلہ سا پھاڑ دیا تھا۔ تالیہ کے ماتھے پہ بل پڑے۔

”چپ کرو، موٹی کالی مرغی!“ وہ جل کر بولی اور فون بند کر کے جیب میں رکھا پھر کھڑکی سے باہر جھانکا تو پورچ اب خالی تھا۔ یقیناً

مہمانوں کو لے کر میزبان اندر ڈرائنگ روم میں چلے گئے تھے۔ اس نے بے قراری سے کچن کے دروازے کو دیکھا۔ سب ملازم مہمانوں کے آگے پیچھے بھاگ چکے تھے۔ وہ جائے یا نہیں؟

اوپر۔ اس نے گہرے گہرے سانس لے کر خود کو کمپوز کرتے ہوئے Fan Moment سے نکلنے کی کوشش کی۔ کندھے اچکائے اور سینے پہ بازو لپیٹ کر وہیں کاؤنٹر سے ٹیک لگا کر کھڑی ہو گئی۔ ”میں نہیں جاؤں گی۔ میں کوئی باقی لوگوں کی طرح فاتح رامزل کی اتنی بڑی فین تھوڑی ہوں جو اپنے ذاتی وقار اور خود اعتمادی کو بس پشت ڈال کر چھوٹے لوگوں کی طرح سیلبرٹی کے آگے پیچھے بھاگتی پھروں۔ ہونہ۔“ وہ اسی طرح اکڑ کے کھڑی رہی۔ چند سانس لیں۔ پھر ایک دم بازو نیچے گرائے اور باہر کو بھاگی۔

(مٹی ڈالو وقار اور اعتماد۔ وہ فاتح رامزل ہے۔ اُف۔ دی فاتح رامزل۔) تیز تیز دوڑتی وہ ڈرائنگ روم کے دروازے تک آئی تھی۔ چہرہ خوشی سے گلابی سا تہمتا لے لگا تھا۔ ملازما نہیں وہاں پہلے سے کھڑی پر جوشی سرگوشیاں کر رہی تھیں۔ وہ دھڑکتے دل کے ساتھ ان کے پاس آئی۔ دروازہ کھلا ہوا تھا مگر یہاں سے صرف کامل صاحب اور مسز کامل بیٹھے نظر آتے تھے۔ مہمان نہیں۔ تبھی بلر پابہر نکلا اور سخت لہجے میں تالیہ کو مخاطب کیا۔ ”جیوں تم سر و کرو گی۔ جلدی۔“

اس کی رنگت مزید گلابی بڑ گئی۔ جھٹ سر ہلایا اور کچن کی طرف بھاگی۔ جلدی جلدی ٹرے لگائی اور ڈرائنگ روم تک آئی۔ دروازے پہ لگے بیٹھوی آئینے میں اپنا عکس دیکھا۔ سائڈ کی مانگ کال کر ہالوں کو کس کر جوڑے میں بانڈھے وہ سر می سفید یو نیفارم میں ملبوس تھی۔ چہرہ دھلا دھلا یا اور آنکھیں بھرتھیں۔ وہ زیادہ اچھی نہیں لگ رہی تھی۔ اُف خیر ہے۔ اس نے سر جھٹکا اور اندر داخل ہوئی۔

ڈرائنگ روم میں تیز آئے سی چل رہے تھے مگر اس کے ہاتھوں پہ سینہ آ رہا تھا۔ ٹخنڈے ماحول کو زرد لیمپس کی روشنیوں نے مزید مسکور کن اور پرسوں بنا رکھا تھا۔ میزبان جوڑے کے علاوہ مہمان جوڑا اور تین افراد بیٹھے تھے۔ فاتح رامزل سامنے والے صوفے پہ موجود تھا۔ ٹانگ پہ ٹانگ جمانے ایک بازو صوفے کی پشت پہ پھیلائے وہ دم مسکراہٹ کے ساتھ چہرہ ذرا موڑے کامل صاحب کی بات سن رہا تھا۔ برابر میں اس کی بیوی بیٹھی تھی۔ اس کے بال بھورے سرخ ڈائی تھے اور بانڈھے بانڈھے تھے۔ وہ بالکل ساٹا چہرہ لیے ہوئے تھی۔ آنکھیں بے جان تھیں۔ وہ دونوں ٹرے اٹھائے آتی ملازمد کی طرف متوجہ نہیں تھے۔ تالیہ باری باری سب کے پاس رک کر جوس پیش کرنے لگی۔

”سوری میں آپ کی بات کاٹ رہی ہوں۔“ جذباتی سی مسز کامل نے اپنے شو بہر کی بات ٹوکتے ہوئے مسکرا کے کہا۔ ”مگر وان فاتح

رامزل اور مسز رامزل... آپ دونوں کا ایک دفعہ پھر شکر یہ کہ آپ نے ہمارے گھر کو رونق بخشی۔“

”مائی بلیور۔“ وہ بھاری مسکراتی آواز میں بولا تھا۔ تالیہ کی اس طرف پشت تھی... یہ آواز... یہ شخص... یہی تھا اس کے خواب میں.....)

میرے ساتھ رہو.... میرے ساتھ رہو۔) اس نے سر جھٹکا۔ اور جھک کے اگلے صاحب کے سامنے ٹرے کی۔

”کیا یہ درست ہے سر کہ آپ استعفیٰ دے رہے ہیں اور واپس امریکہ شفٹ ہو رہے ہیں؟ ہم نیوز میں سنتے رہتے ہیں۔“ کامل صاحب

کے سوال پہ تمام نظریں فاتح رامزل کی جانب اٹھی تھیں۔ وہ جواباً کھٹکھٹا۔

”دیکھو تنگو کامل.... بات یہ ہے کہ فاتح بن رازمل جیسا انسان جو دو دفعہ امریکہ میں اسٹیٹ انارنی کالیکشن لڑ کے منتخب ہوا تھا اور جس کے زمانے میں اسٹیٹ انارنی آفس میں پراسیکیوشن کاریکار ڈ مشال رہا تھا.... اور جو پندرہ سال پہلے امریکہ چھوڑ کے.... امریکی شہریت چھوڑ کے صرف مالے قوم کے لئے واپس آیا تھا اس آدی کو اتنی لمبی اسٹرگل کے بعد اگر بارلین پارٹی کا صدر منتخب ہونے کے لئے اور فنڈز حاصل کرنے کے لیے بادشاہ کے محل میں ہر روز ماتھا ٹیکنا پڑے جیسے وہ عظیم بدحا ہوا اور میں ایک پجاری تو نہیں فاتح یہ نہیں کرے گا۔ مجھ سے یہ منافقت نہیں ہوتی کیونکہ ہمارے بادشاہ اور ہمارے وزیر اعظم دونوں کو اس وقت جیل میں ہونا چاہیے۔ ہاں میں جیل میں ان دونوں کو ہر ہفتے وزٹ کرنے کے لئے تیار ہوں۔“ اس بات پہ قہقہہ پڑا تھا۔ (مگر فاتح رازمل نے سوال کا جواب نہیں دیا۔) وہ سوچتے ہوئے سپاٹ چہرہ بنائے اب بڑے صوفے تک آئی تھی۔ فاتح رازمل کے ایک طرف سے جھک کے ٹرے پیش کی۔ کپکانی پلمیں اٹھا کے اس کا چہرہ دیکھا۔ وہ تنگو کامل کو دیکھ رہا تھا مسکرا کے۔ ایک شان بے نیازی سے۔ تالیہ کھڑی رہی تو مسز فاتح نے ایک نظر اسے دیکھ کے ہاتھ سے نفی کا اشارہ کیا۔ (وہ یہ جوس نہیں پیتے۔) تالیہ آگے بڑھ گئی۔ دل مجھ سا گیا تھا۔

باہر جا کر وہ ہیں دروازے کی اوٹ میں ٹھہر گئی۔ مسز کامل کہہ رہی تھیں۔

”لیکن آپ ایک ممبر پارلیمنٹ ہیں سر، کیا آپ واقعی استعفیٰ دے رہے ہیں؟“

”متنگو شیا....“ وہ ہر ایک کو اس کے فرسٹ ٹیم سے بیکار ہا تھا۔ ”میں سیاست میں طاقت یا دولت حاصل کرنے نہیں آیا تھا۔ فاتح بن

رازمل ایک Dreamer ہے۔ ایک وٹزنی۔ جو ایک بہتر ملائیشیا کا خواب دیکھتا ہے۔ مگر مالے قوم کا اس وقت سب سے بڑا مسئلہ یہ ہے کہ ہماری رولنگ پارٹی اتنی بھاری اکثریت سے منتخب ہوتی آ رہی ہے کہ پارلیمنٹ میں اس کی کوئی اپوزیشن ہی نہیں رہ گئی۔ کوئی بھی جمہوری گورنمنٹ تب تک صحیح کام نہیں کر سکتی جب تک اس کے خلاف اپوزیشن نہ ہو۔ زندگی کے ہر مقام پہ یہ مخالفت ہوتی ہے جو ہم سے ہماری اصلاح کرواتی ہے اور ہم بہتر کام کرتے ہیں۔ اگر بارلین پارٹی ایک اچھی اپوزیشن نہیں بننا چاہتی اگر پارلیمنٹ خود کو مضبوط نہیں کرتی تو اخلاقی طور پہ پارٹی صدر بننے یا ممبر پارلیمنٹ رہنے کا کوئی جواز نہیں رہ جاتا۔“

باہر کھڑی تالیہ مسکرا دی۔ (اس نے پھر سے استعفیٰ کا جواب نہیں دیا۔ آہ۔ سیاستدان۔)

دفعتا اس نے گھڑی دیکھی۔ دس منٹ گزر چکے تھے۔ پندرہ رہتے تھے۔ ایک بے قرار نظر ڈرانگ روم پہ ڈال کے وہ چپکے سے وہاں سے کھسک آئی۔

اسٹڈی کی جی اس نے نہیں جلائی۔ سینسل مارچ جلا کر آگے آئی۔ لاکر کے سامنے پنچوں کے بل بیٹھی اور لاکر پہ لگا گول پکڑا آہستہ آہستہ گھمانے لگی۔ چند ایک کلک ہوئے پھر دروازہ کھٹ سے کھل گیا۔ اس نے پوٹلی نکالی اور لاکر کھول کے زیورات کے ڈبے باہر نکالنے لگی۔ ایک دم وہ ٹھنک گئی۔ ادھر ادھر ہاتھ مارا۔

سکے والا باکس غائب تھا۔ اوہ نو۔ تالیہ نے پریشانی سے سارا لاکر کھنگال دیا مگر وہاں نہیں تھا۔ اس نے بے بسی بھرے غصے سے زیورات

کو دل بدل کیا اور کیا اصل زیورات یونیفارم میں چھپائے اور باہر نکل آئی۔

اب کے اس نے نور اور تسنیم کو کھانا سر و کرنے دیا اور خود کان لگا کر دروازے کے باہر کھڑی ہو گئی۔ بٹلر نے گھورا بھی مگر اس نے چہرے پہ مسکینیت طاری کر کے پلکیں دو بار جھپکائیں تو وہ ہنکارا بھر کے آگے بڑھ گیا۔

اندر گفتگو کا رخ ملائیشین پارلیمنٹ میں زیر بحث توہین رسالت بل کی طرف مڑ گیا تھا۔ فاتح رامزل کے ساتھ آئے افراد اس بارے میں اظہار خیال کر رہے تھے۔

”میرا خیال ہے تین سال کی قید یا بھاری جرمانے والی سزا کسی بھی دین کی توہین کرنے پر درست ہے۔“

”نہیں میرا خیال ہے اس میں ترمیم ہونی چاہیے اور اس کو سزائے موت میں تبدیل ہو جانا چاہیے تاکہ مثالیں سیٹ کی جاسکیں۔“ مسٹر کامل اور دوسرے افراد باری باری اپنی رائے دے رہے تھے۔ تالیہ نے کان مزید زور سے دروازے کے ساتھ لگا یا۔ اسے کافی دیر سے فاتح رامزل کی آواز نہیں سنائی دی تھی۔

”آپ کا کیا خیال ہے سر؟“ تالیہ نے پردے کی اوٹ سے جھانکا۔ وہ نگاہیں کامل صاحبہ پہ جمائے مسکرایا تھا۔ پھر گہری سانس لی۔

”میرا ایک دوست تھا اسکول میں۔ بدھ مت تھا اور مجھے بہت پسند تھا۔ مگر میرے والد کو وہ بہت برا لگتا تھا۔ ان کا خیال تھا کہ وہ مجھے بگاڑ دے گا۔ وہ اس کی عزت نہیں کرتے تھے ہاں جو اس کے کہ وہ اس سے کبھی نہیں ملے تھے۔ میں ہر روز ان سے بحث کرتا تھا کہ میں اس کی

دوستی سے نہیں بگڑوں گا مگر کوئی فائدہ نہیں ہوتا تھا۔“ وہ کہہ رہا تھا۔ اپنی ٹھنڈی بھاری اور پرسکون آواز میں اور سب سن رہے تھے۔ ”پھر ایک دن مجھے احساس ہوا کہ میرے والد جب اسے جانتے ہی نہیں میں تو وہ اس کی عزت کیسے کریں گے؟ تب میں نے ان کو اپنے دوست کی

خوبیوں کے بارے میں بتانا شروع کیا۔ تنگد کام میں نے ان کو بتایا کہ انسان ایک مکمل بیج ہوتا ہے اس میں خوبیاں بھی ہوتی ہیں خامیاں بھی اور اگر ہم کسی کو اس کے Weakest Link سے جچ گرتے ہیں تو ہم بہت برے جچ بن جاتے ہیں۔ لیکن رسول اللہ صلی اللہ علیہ وسلم

وہ انسان ہیں جن کے اندر صرف خوبیاں اور اچھائی ہیں۔ ان کے گستاخ کو برہنہ سزا دینی چاہیے جو شراہ نے مقرر کر رکھی ہے علماء کو اس بارے میں کھل کے بولنا چاہیے اور مالے پارلیمنٹ کو پراپر قانون سازی کرنی چاہیے اور جو بھی سزا قرآن و سنت کے مطابق ہے وہ وہی

جائے، مثالیں سیٹ کی جائیں لیکن...“ وہ کا۔ تالیہ نے گردن مزید اوپر کی۔ وہ انہی پرسکون آنکھوں سے ان سب کے چہرے دیکھ رہا تھا۔

”لیکن کوئی بھی Evil صرف سزا دینے سے ختم نہیں ہو سکتا۔ یہ دنیا ہمارے نبی ﷺ کی دل سے۔ سبیکٹ تب کرے گی جب ہم ان کو بتائیں گے کہ وہ کون تھے۔ سزا دینا، چھینا چلانا آسان ہے، یہ جلدی ہو جاتا ہے۔ زیادہ مشکل کام ہے نبی ﷺ کے لئے اپنی زندگیوں سے

مسلل وقت نکالنا اور اپنی توانائی کو دنیا تک ان کی اصل شخصیت سامنے لانے کے لئے خرچ کرنا۔ اس میں محنت لگتی ہے اور مسلمان بچے اس میں دلچسپی نہیں لیتے۔ کیونکہ ہمارے بچوں کو خود معلوم نہیں کہ نبی ﷺ کون تھے تو وہ دوسروں کو کیا بتائیں گے؟ تو توہین اس لیے ہوتی ہے کیونکہ ہم اپنی جاب ٹھیک سے نہیں کر رہے۔ ہمیں دنیا کو رسول اللہ ﷺ کے بارے میں بتانا تھا ان کے قصے سنانے تھے۔ بنیادی طور پہ

دو قسم کے لوگ تو ہیں کرتے ہیں۔ ایک وہ جو لاعلم ہیں اور ایک وہ جو شرانگیز ہیں اور جان کے ایسا کرتے ہیں۔ لیکن جس دن ہم اپنی جاب کرنا شروع کریں گے اندھیرے میں دیے جلانے لگیں گے تو لاعلم لوگ ہمارے رسول اللہ ﷺ سے واقف ہوں گے اور وہ خود ہر شرانگیز کے خلاف ہماری ڈھال بن جائیں گے۔ سزائیں لازمی دیں، مگر میری قوم کو خود بھی اس فتنے کو کم کرنے کے لیے تو انیٰی خرچ کرنی پڑے گی۔ میں جس ملائیشیا کا خواب دیکھتا ہوں نا، وہاں ہمیں مالے قوم کو میڈیا کے ذہنی شکنجے سے نکال کر اپنی سوچ کو آزاد کرنا سکھانا ہوگا۔“

”آپ خوابوں پہ یقین رکھتے ہیں وان فاتح؟“ ممسز شیلما قدرے نزوں سی مسکراہٹ کے ساتھ بولیں۔ ”مطلب برے خوابوں پہ۔ جیسے میری دوست نے میرے بارے میں خواب دیکھا۔“ تالیہ نے بے اختیار دل کو تھما لیا۔

تنگو کامل نے آنکھوں ہی آنکھوں میں اپنی بیوی کو ٹوکا۔ (یہ مناسب موقع نہیں ہے۔) مگر وہ فاتح رازمل کے آنے کی خوشی اور اپنی پریشانی میں گھری کہتی گئیں۔

”اس نے دیکھا کہ میرے ہاتھوں میں چاول ہیں جو ایک دم راکھ بن جاتے ہیں۔ آپ دوسری قسم کے خواب دیکھتے ہیں مگر ایسے خوابوں کا کیا مطلب ہو سکتا ہے؟“ تالیہ کے گردن کے بال تک کھڑے ہو گئے۔ کان مزید دروازے سے لگائے۔

ڈرائنگ روم میں خاموشی چھا گئی۔ پھر فاتح نے گہری سانس لے کر کندھے اچکائے۔ ”خوابوں میں ہر چیز علامتی ہوتی ہے۔ اس کا وہ مطلب نہیں ہوتا جو نظر آتا ہے۔ کیا آپ کے ہاں بچے کی پیدائش متوقع ہے تنگوشیلا؟“

میزبان میاں بیوی کن رہ گئے۔ ایک دوسرے کو دیکھا پھر فاتح کو۔ ”جی مگر ہمیں خود چھ دن پہلے معلوم ہوا ہے تو آپ کو کیسے....“

”چاول Fertility کی علامت ہوتے ہیں۔ ایسا خواب اس لئے آ سکتا ہے تا کہ آپ احتیاط کریں یا پھر کسی متوقع حادثے کے لئے تیار رہیں۔“ اس کی بات میں ایسی ٹھنڈک تھی کہ سبز کامل کی رینڈھ کی بھری میں ٹھنڈی لہر دوڑ گئی۔ دروازے سے گئی تالیہ بھی شکل کھڑی رہ گئی۔

فاتح کی بیوی نے بے اختیار تاجی نظروں سے اسے گھورا تھا جیسے کہہ رہی ہو کہ اسے ایسی بات اسے عام انداز میں نہیں کہنی چاہیے مگر وہ کسی بھی جذباتی پن سے عاری ٹھنڈا پلاسٹک سا دیکھتا تھا۔ عصرہ رازمل چلی دفعہ بولی۔

”کاش ہمیں بھی آریانا کو کھونے سے پہلے کوئی خواب آجاتا تو ہم اس روز چیئر لٹ پ نہ جاتے۔“ اس کے لہجے میں تلخی تھی۔

(آریانا؟ اچھا۔ ان کی بیٹی جو کئی سال پہلے کھو گئی تھی۔) تالیہ کو ان کے انٹرویو میں کئی دفعہ کی دہرائی گئی بات یاد آئی تو اس نے اندر جھانکا۔

فاتح رازمل کا چہرہ سامنے نظر آ رہا تھا۔ اس پہ کوئی تاثر نہیں ابھرا تھا۔ وہی ٹھنڈا مسکراتا، وجیہ چہرہ... مگر وہ اعتراف سہرا ہلا کے بولا تھا۔

”ہاں... وہ بڑا کٹھن وقت تھا۔ خیر۔“ اس نے کندھے اچکا کے گہری سانس لی۔

بنلرنے اس کے سر کی پشت پہ چپت لگائی تو وہ چونگی۔ ”تمہارا کچن میں کام پڑا ہے۔ اندر جاؤ۔“ اس نے حکم صادر کیا تو وہ منہ ہٹا کے آگے بڑھ گئی۔ کام کیا خاک کرنے تھے وہ کچن کے دروازے میں کھڑی ہو گئی۔ چند منٹ گزرے اور آوازیں آنے لگیں۔ وہ وہیں جمی رہی۔ وہ لوگ اب راہداری میں آچکے تھے اور باہر جا رہے تھے، مگر کسی وجہ سے ٹھہر گئے تھے۔ تالیہ نے سر نکال کے دیکھا تو برف کا بت بن گئی۔

علی بن کامل اپنے مہمان کو تھنہ پیش کر رہا تھا۔ اور وہ تھنہ... تالیہ کی سانس اٹکنے لگی... وہ وہی شیشے کا باکس تھا جس میں سنہری سکہ رکھا تھا۔ فاتح نے مسکرا کے بچے سے باکس لیا۔ علی کامل اب اس سے منسلک کہانی سنا رہا تھا مگر فاتح رازمزل نے باکس کھولا اور سکہ نکال کے اوپر اٹھا کے دیکھا۔ دونوں اطراف پلٹائیں۔

”ویسے یہ اور بجنل نہیں ہے۔ اور بجنل میں ایک طرف نصیر من الدینا والدین لکھا ہوتا ہے۔ مگر آئی لائیک اس۔“ سچائی سے تبصرہ کیا تو میزبان ایک دم شرمندہ ہو گئے مگر وہ آدمی اتنا بے پرواہ اتنا بے نیاز تھا کہ اسے ان کے تاثرات سے فرق نہیں پڑتا تھا۔ (اور اس کی بات کو کوئی برا نہیں مانتا تھا۔ نہ مان سکتا تھا۔ وہ مالے قوم کو بہت محبوب تھا۔) ایک ہی فقرے میں اس نے ایمانداری سے پسندیدگی کا اظہار بھی کر دیا۔ پھر ذرا اٹھرا۔ ”عصرہ یہ تمہارے بر۔ سلیٹ کی طرح نہیں لگتا جو تمہیں ایش نے دیا تھا؟ ہے نا۔“ مسکرا کے کہتے ہوئے اس نے باکس پیچھے کھڑے اپنے باڈی مین کی طرف بڑھا دیا اور آگے بڑھ گیا۔ سب اس کے آگے پیچھے چلتے باہر نکل گئے۔ وہ تیز تیز چلتا تھا اور ہر شخص اس کے قدم سے قدم ملانے کا خواہشمند تھا۔

باڈی مین نے سکہ کی ڈبیہ جیب میں ڈالتے ہوئے باہر نکلنے سے قبل ایک دفعہ مڑ کے یونہی پیچھے دیکھا تھا۔ نگاہ چوکھٹ پہ ہکا بکا کھڑی لڑکی پہ پڑی تو وہ لمبے بھر کو اٹھرا۔ اس کی سبز آنکھوں کو دیکھا جو اس کے ڈبیہ جیب میں ڈالتے ہاتھوں کو دیکھ رہی تھیں... بس لمبے بھر کا اتر تھا... پھر وہ آگے بڑھ گیا۔ اور وہ نڈھال سی چوکھٹ سے لگی کھڑی رہ گئی۔

”سمبلو۔“ گھر میں داخل ہوتے ہی اس نے بیک ایک طرف پھینکا اور جو تے اتار کے دوسری طرف اچھالے۔ داتن جو لپٹ ناپ اور کاغذ پھیلائے صوفے پہ بیٹھی تھی اسے آتے دیکھ کے تیزی سے اٹھی۔ ایک فکر مند نظر اس کے بے رنگ پریشان چہرے پہ ڈالی۔ ”تم نے راستے سے فون کر کے اتنی تیزی سے سب بتایا کہ مجھے وہ سمجھنے میں آدھا گھنٹہ لگ گیا۔ تم پریشان نہ ہوتا یہ۔ اب دونوں چیزیں ایک ہی شخص کے پاس ہیں۔ اور....“

”سمبلو۔ اس نے کہا خواب میں ہمیشہ سمبلو آتے ہیں۔ ملائیں۔“ وہ دونوں ہاتھوں سے سر پکڑے صوفے پہ گر گئی۔ چند لمبے لمبے سانس لئے پھر نظریں اٹھا کے الجھی کھڑی داتن کو دیکھا۔

”میں نے دیکھا ہم دو دریاؤں کے سنگم پہ کھڑے ہیں جہاں کچھڑ ہے۔ کچھڑ یعنی ”پور“ اور دریاؤں کا سنگم یعنی ”کوالا“۔ ہم ”کوالا پور“ میں ملتے ہیں۔ کوالا پور.... کے ایل.... ہمارا شہر....“ وہ تیز تیز بولتی جا رہی تھی۔ ”آج ہم ملے مگر ملاقات نہیں ہوئی۔ شاید اس خواب کے پورا ہونے کا بھی وقت نہیں آیا۔ لیکن میں نے یہ بھی دیکھا تھا داتن کہ اس کے سر پہ ایک پرندہ چکر کاٹ رہا ہے۔ سنہری ٹانگوں والا سرخ پرندہ جس کی آنکھیں ایسی نیلی تھیں گویا Blue sapphires ہوں....“

”Eyes as blue as sapphires“۔ داتن نے چونک کے زیرِ لب دہرایا۔

”ایک ہی پرندہ ہے جو ایسا ہوتا ہے داتن۔ جو صرف خوابوں اور کتابوں میں ہوتا ہے۔ ہا۔ Pheonix“ وہ جوش سے بولی تھی۔ رنگت ابھی تک اڑی ہوئی تھی مگر چہرے پہ سکون واپس آ رہا تھا۔

”فاتح رامزل کے سر پہ ہما.... ہما جو علامت ہے خوش بختی، دوبارہ جنم لینے.... دوسری زندگی اور....“
 ”اور حکومت کی۔ داتن۔ طاقت اور حکومت کی۔ فاتح رامزل ہمارا اگلا پردھانہ منتری (وزیرِ اعظم) بننے جا رہا ہے اور وہ یہ بات نہیں جانتا۔“

”اوہ خدایا.... فاتح رامزل.... نیکسٹ مالے پردھانہ منتری.... واؤ تالیہ.... واؤ“ داتن نے خوشی سے اس کا ہاتھ دبایا تھا۔ لیکن پھر وہ ٹھٹک کے رکی۔ ”مگر اس کا مطلب ہے کہ ہمیں....“
 ”اس کا مطلب یہ ہے کہ ہمیں اگلی چوری اپنے مستقبل کے وزیرِ اعظم کے گھر کرنی ہے۔“ ایک عزم سے کہتی وہ انھی اور داتن کی آنکھوں میں دیکھا۔ ”مجھ اپنی چاہی فاتح رامزل سے واپس لینی ہے۔ کیا تم اس کے لئے تیار ہو؟“
 ☆☆☆=====☆☆☆ (باقی آئندہ ماہ ان شاء اللہ)

New
 Era
 MAGAZINE
 http://www.neweramagazine.com